


Ġejjieni fis-Sod għal Uliedna



Werrej		
Diskors tal-Baġit 2007		Paġna
Dahla		3
•	Kif Sawwarna dan il-Baġit	6
•	L-Isfidi li Ffaċċajna	7
•	Harsa lejn il-Qaġhda Ekonomika	9
	Żviluppi Ekonomiċi Internazzjonali	9
	L-Isfida tal-Globalizzazzjoni	10
	Il-Politika Ekonomika tal-Gvern	11
	Lejn Pajjiż Aktar Produttiv	12
	Settur Pubbliku li Jgħin u Jirrendi	13
	Il-Qaġhda tal-Ekonomija Maltija	13
	- Is-Settur tat-Turiżmu	14
	- Is-Settur tal-Manifattura	14
	- Il-Kummerċ Barrani	15
	- Investiment Barrani	16
	- L-Inflazzjoni	16
	- Il-Holqien tax-Xoġhol	16
Harsa lejn l-2006		19
Flimkien Nibnu Ġejjieni fis-Sod għal Uliedna		36
•	Qaġhda Finanzjarja ta' Pajjiżna għall-2007	36
	Edukazzjoni u Tahriġ	40
	Edukazzjoni Obbligatorja	41
	Edukazzjoni Avanzata u Ogħla	42
•	Inkomplu Nkabbri l-Ekonomija u Noħolqu x-Xoġhol	44
	L-Ewro	44
	Investiment Barrani	44
	L-Istrateġija tal-Gvern għall-Industrija	46
	Teknologija tal-Infurmazzjoni	46
	Riċerka u Innovazzjoni	47
	Turiżmu	47
	Eżenzjoni mill-Flas tal-VAT fuq Attivitajiet Kulturali	49
	Host Families	49
	Servizzi Finanzjarji	50

Is-Settur tan-Negozji Żgħar u Medji	50
Venture Capital	51
Riforma fil-Portijiet	51
Titjeb fir-Regolamentazzjoni	52
• Għawdex	55
• Lejn Soċjetà li Thaddan lil Kulhadd	57
Is-Sahħa u l-Kura fil-Komunità	57
Servizzi Soċjali Personalizzati u l-Qasam tad-Diżabilità	59
Il-Qasam tad-Djar	61
• Ambjent	63
Waste Management	65
Programm ta' Żvilupp Rurali	66
Sajd	67
Toroq	67
• Fondi mill-Unjoni Ewropea	68
• Inċentivi biex Inkattru x-Xogħol, il-Ħolqien tal-Ġid u Miżuri Oħra	70
Beneficċju ta' l-Energija u Inċentivi għall- Konservazzjoni ta' l-Energija	71
Bdil fis-Sistema ta' Kif Tiġi Kkomputata il- Kontribuzzjoni Soċjali fuq l-Impjieg Part-Time	71
Miżuri biex ighinu lil Familja fir-Responsabilitajiet tagħha	72
Revizjoni fil-bands tat-taxxa	73
Għajnunha Supplementari	78
Taxxa fuq l-Ivjaġġar bl-Ajru	78
Pensjoni tad-Diżabilità Severa	78
Pensjoni tar-Romol	79
Taxxa fuq Dokumenti u Trasferimenti	79
Securisation	80
Kumpens għal Għoli tal-Ħajja	81
Ħarsitna 'l Quddiem	82

Mr. Speaker,

Ilhaqna l-miri li stabbilejna. Qed ingibu l-finanzi ta' pajjiżna fis-sod. L-ekonomija reġgħet qabdet ritmu tajjeb. Qed jinholqu eluf ta' impjiegi ġodda. Sostnejna żviluppi kbar fl-edukazzjoni, fis-saħħa u fil-qasam soċjali.

Dan huwa dak li akkwista l-poplu Malti u Għawdxi kollu bil-ħidma determinata tagħna fl-aħħar snin.

Illejla, f'isem il-Gvern li jien immexxi, irrid inwassal messagg ta' gratitudni, kuragg u direzzjoni ċara.

Il-Baġit li qed inressaq illejla quddiem din il-Kamra għandu għan wiehed u ċar: dak li jiżgura ġejjieni fis-sod għalina u għal uliedna.

Mr. Speaker,

Matul l-aħħar ġimgħat għamilna sforz ġenwin biex nisimgħu, biex niddiskutu u biex niflu fil-fond ix-xewqat, l-idejat u l-aspirazzjonijiet ta' kulhadd.

Issa, fassalna dan il-Baġit. Hsiebna huwa li filwaqt li nibnu fuq il-baġits tas-snin li għaddew, inkomplu naħdmu, b'ħilitna kollha halli nilhqu l-miri ambizzjużi li poġġejna għal pajjiżna. Irridu

- ninvestu kemm nifilhu fl-edukazzjoni ta' uliedna u ta' kull wiehed u waħda minna, kif ukoll fir-riċerka u l-innovazzjoni;
- nagħmlu qabza ta' kwalità fis-servizzi tas-saħħa tagħna bil-ftuħ ta' l-Isptar Mater Dei;
- intejbu l-ambjent tagħna fit-totalita tiegħu;
- inkomplu nsahħu l-finanzi u l-ekonomija ta' pajjiżna;

- nagħgustaw it-taxxi u nieħdu miżuri oħra biex nincentivaw ix-xogħol, waqt li kulhadd igawdi minn dak li pajjiżna rnexxielu jakkwista;
- inwasslu lil pajjiżna għall-Ewro, pass ieħor importanti fl-iżvilupp ekonomiku u soċjali ta' pajjiżna; u
- nagħmlu l-aħjar użu mill-Fondi li rnexxielna niksbu għal Malta u Għawdex mill-Unjoni Ewropea.

Mr. Speaker,

Dan huwa baġit magħmul minn nies għan-nies.

Il-bniedem, irrid ngħid kull bniedem, huwa ċ-ċentru u l-għan tal-ħidma tagħna. Ahna m'għandna ebda ideoloġija jew klassi. Il-bidu u t-tmiem tal-ħidma kollha tagħna huwa il-bniedem. L-ekonomija, il-kummerċ, l-edukazzjoni, il-liġijiet, il-miżuri fiskali, it-teknoloġija, l-Ewro, l-Unjoni Ewropea – biex insemmi ftit eżempji – mhumiex għan fihom infushom iżda huma għodda għas-servizz tal-poplu tagħna.

Ahna l-politiċi niswew biss skond kemm nużaw din l-għodda bil-għaqal u b'impenn sabiex intejbu l-ħajja tal-Maltin u l-Għawdxin kollha.

Fit-tħaddim ta' din l-għodda, irridu nagħrfu li għalkemm ilkoll għandna l-istess dinjità, il-bżonnijiet tagħna mhumiex l-istess. Waqt li nħarsu d-dinjità ta' kull wieħed u waħda minna, irridu nagħtu preferenza lill-ħarsien ta' dawk li huma l-aktar dgħajfa u allura għandhom bżonn aktar attenzjoni biex jgħixu d-dinjità tagħhom. Il-bniedem iseddaq il-valur tiegħu mit-tħaddim tas-solidarjetà ma' l-oħrajn. Is-solidarjetà mhiex *slogan* iżda mod ta' ħajja. Mingħajr in-nisġa tar-relazzjonijiet ma' l-oħrajn niftaqr. Il-progress ekonomiku u soċjali jimxu id f'id.

Kull bniedem għandu ħtiġijiet li jridu jiġu sodisfati mingħajr dewmien, iżda ma nistgħux inħallu l-immedjat jagħmina għall-ħtiġijiet li ser ikollna għada, kemm ahna kif ukoll uliedna. Biex ikollna preżent tajjeb irid

ikollna mohħna mistrieħ minn ġejjieni fis-sod, bi Gvern li jhaddan politika serja u kredibbli u li ma jintrebaħx mit-tentazzjoni għas-sodisfazzjon immedjat.

Fil-bini ta' soċjetà li tixraq aktar lill-bniedem u b'ġejjieni aktar fis-sod għandhom sehem ewlieni s-sħab soċjali u l-membri tas-soċjetà ċivili li jinkludu l-għadd dejjem jikber ta' għaqdiet volontarji, għaqdiet professjonali, u *unions*. Aħna nagħrfu dan is-sehem, ninkurraġġuh u nistennewh. Il-Gvern waħdu, il-politika waħedha, il-burokrazija amministrattiva, is-servizzi li nagħtu, ma jistgħux jagħtu lis-soċjetà dak li jingħata fil-familja, mill-komunità, mill-Kunsilli Lokali, u fl-impenn volontarju. Dawn kollha huma sħab importanti fil-bini u-t-tiħiħ tas-soċjetà Maltija.

Biex nagħtu servizz siewi fil-bini ta' ġejjieni fis-sod, irridu nagħrfu x-xewqat, il-ħtiġijiet u l-aspirazzjonijiet tal-Maltin u l-Għawdxin kollha. Imma fl-aħħar mill-aħħar il-Gvern għandu wkoll responsabbiltà li, wara li jisma', jikkonsulta u jiddiskuti, jagħti direzzjoni.

Dan il-Baġit jagħti d-direzzjoni necessarja biex bis-sehem ta' kulhadd jintlaħqu l-miri li semmejt.

Kif Sawwarna dan il-Baġit

Mr. Speaker,

Dan il-Gvern poġġa l-proċess ta' smieġh u djalogu fil-qalba tat-tfassil ta' dan il-baġit. Minn Jannar, bdejna bil-laqqhat tad-djalogu dwar kif l-aħjar nużaw it-805 miljun Ewro mill-Unjoni Ewropea. Fil-bidu t'Awissu ppubblikajna d-Dokument ta' Qabel il-Baġit. Għat-tieni darba l-Gvern, wera x'qed jaħseb dwar il-Baġit. Iddiskutejna ma' l-għaqdiet ta' min iħaddem u l-*unions*. Baġitna l-punti ewlenin fid-djar kollha. Eluf baġitna l-proposti tagħhom. Saru wkoll laqqhat apposta biex inkomplu nisimġu u niddjalogaw.

Nista' ngħid li ħargu ħafna ideat u proposti. Dawn għenuna nifhmu aħjar l-aspirazzjonijiet tal-poplu tagħna. Irriflettejna ħafna fuq dak li smajna. Rajna x'possibbli li jsir. Analizzajna l-impatt tiegħu. Issa wasalna għal dak li qed inressaq illejla.

Nixtiequ li nistgħu nilqgħu x-xewqat ta' kulhadd. Izda inqisu li nkunu qed nonqsu bil-kbir jekk nagħtu mqar pass wieħed li jipperikola t-tisħiħ tal-finanzi ta' pajjiżna. Li nipperikolaw dak li l-poplu Malti rnexxielu jakkwista b'tant ħidma. Għalhekk dan huwa Baġit kawt u li jasal biss sa fejn nistgħu naslu s'issa.

L-Isfidi li Ffaċċajna

Mr. Speaker

Is-sena li għaddiet konna wegħdna li rridu nibnu fuq hilitna, il-hiliet tal-Maltin u l-Għawdxin. Stinkajna kemm flahna biex flimkien nibnu l-gejjieni fis-sod. Kellna sfidi u diffikultajiet li hafna drabi ġew fuqna minn barra xtutna. Sodisfatt li grazzi għall-hila u l-hidma tal-Maltin u l-Għawdxin ir-rotta qed iddur u beda ġej il-frott. Irridu li, pass pass – biex ma nħarbtux dak li bnejna – dan il-frott jibda jasal għand il-poplu tagħna.

Ma jfissirx li ma kellniex affarijiet li wegġgħulna rasna.

L-għoli tal-prezz taż-żejt ġab miegħu pressjoni fuq il-prezzijiet ta' diversi prodotti u servizzi li nużaw. Nafu li *s-surcharge* nħasset mill-familji tagħna u mill-industriji tagħna. Iż-żieda fil-prezz taż-żejt li kellna fis-sena 2006, fissret nefqa ta' madwar Lm48 miljun aktar mis-sena 2005. Mingħajr din il-problema, il-mira ta' sostenibilità finanzjarja konna nilhquha b'hafna anqas sagrifici. Kien ikollna aktar minn nofs miljun lira iżjed fil-ġimgħa x'nonfqu fuq titjib fil-ħajja tal-poplu tagħna.

Sfida oħra kienet dik ta' l-immigrazzjoni illegali. Sa ffit ilu konna inqisuha problema ta' pajjiżi oħra. Illum qed tolqot lilna wkoll. Din hija sfida kbira li ma nistgħux inġorru wehidna. Irnexxielna nipperswadu lill-Unjoni Ewropea tidhol magħna u tghinna. Imma jidhrilna li fadal hafna xi jsir. Fil-fatt għada fil-għodu se mmur il-Fillandja għal *summit* tal-mexxejja tal-Unjoni Ewropea li fost l-oħrajn se niddiskutu l-immigrazzjoni illegali.

It-tibdiliet fix-xejriet turistiċi kienu sfida oħra mhux zghira. Meta fil-bidu ta' din is-sena kien qed jidher li ma konniex se nilhqu l-miri li poġġejna quddiemna fit-turiżmu, kellna nsibu l-finanzjament li kien hemm bżonn biex nincentivaw il-linji tal-ajru *low cost* halli jidhlu għal rotot ġodda lejn

pajjiżna. Dan għamilnieh wara konsultazzjoni estensiva mas-setturi involuti.

Kellna wkoll l-għeluq ta' żewġ fabbriki li bejniethom fessru t-telfien 'l fuq minn elf impjeg. Madanakollu l-ekonomija tagħna rnexxielha toħloq impjegi biżżejjed biex il-qagħad illum huwa bejn wiehded u iehor fl-istess livell tas-sena li għaddiet. Anzi lhaqna l-ogħla numru ta' nies jaħdmu bi qliegħ. Illum s-sitwazzjoni tax-xogħol hija ħafna aħjar milli sibniha fl-1998 anzi hija fost l-aħjar f'dawn l-aħhar tmien snin. Dan mhux biżżejjed. Aħna nqisu li sakemm jibqa' persuna waħda li b'mod ġenwin tkun qed tfittex ix-xogħol, l-isfida tkun għadha magħna.

Harsa lejn il-Qagħda Ekonomika

Żviluppi Ekonomiċi Internazzjonali

Mr. Speaker,

Qed inpoġġi fuq il-Mejda tal-Kamra l-*Economic Survey*.

Għalkemm pajjiżna huwa gżira, aħna m'aħniex pajjiż iżolat u dak li jiġri f'kull rokna tad-dinja jaffetwana. Għalhekk f'Tabella Numru 1, li qed nitlob lil Kamra tiegħi bħala moqrija, qed nagħti rendikont qasir tal-ekonomija internazzjonali.

Tabella 1: Ekonomija Internazzjonali

Fl-ewwel sitt xhur ta' din is-sena l-ekonomija dinjija kibret b'ritmu kemmxejn mgħaġġel. Minkejja li dan ir-ritmu ta' tkabbir jidher li kkalma xi ftit fit-tieni nofs tas-sena, l-ekonomija dinjija mistennija tirreġistra rata ta' tkabbir ta' 5.5 fil-mija matul din is-sena. Fuq livell Ewropew, l-ekonomiji li qegħdin fiż-żona tal-Ewro u, speċjalment l-ekonomiji l-kbar, komplew jirkupraw matul din is-sena wara bidu kemmxejn kajman aktar kmieni. Għaldaqstant, l-aħħar indikazzjonijiet juru li l-ekonomija fiż-żona tal-Ewro mistennija tikber bi 2.5 fil-mija.

L-irkuprar tal-ekonomija dinjija u speċjalment ta' dawk il-pajjiżi li Malta taħdem magħhom għen u mistenni jkompli jgħin l-ekonomija Maltija.

Għas-sena li ġejja hemm tbassir li l-ekonomija dinjija ser taħdem b'ritmu kemmxejn aktar kajman minn din is-sena. Dan it-tbassir jgħodd ukoll għal hafna mill-ekonomiji avvanzati li magħhom Malta għandha rabtiet kummerċjali mill-qrib.

Matul din is-sena l-ekonomija dinjija kompliet topera fid-dell tar-riskji li ġejjin mill-iżbilanċi finanzjarji fuq livell dinji u l-inċertezzi ġodda dwar l-andament tal-ekonomija Amerikana kif ukoll mill-inċertezzi kontinwi maħluqa mill-instabbiltà ġeo-politika u mit-theddid tat-terroriżmu u l-mard. Izda fuq kollox, l-ekonomija dinjija din is-sena kompliet tintlaqat bil-kbir mill-prezzjiet dejjem oġhla għaż-żjut u għal diversi prodotti essenzjali u ta' materja prima oħra. Dawn l-iżviluppi rriżultaw f'livelli ta' inflazzjoni oġhla għal hafna pajjiżi fosthom tagħna.

L-Isfida tal-Globalizzazzjoni

Il-proċess tal-globalizzazzjoni qiegħed joħloq sfidi kbar għal kulhadd, inkluż għal pajjiżna. Madanakollu, aħna nqisu l-globalizzazzjoni bħala opportunità. Pajjiżna ilu jgħix f'ambjent ekonomiku miftuħ. Fis-snin li għaddew, ħdimna b'moħħna u b'ħilitna u nistgħu ngħidu li morna tajjeb. Issa rridu nkomplu nibnu fuq dak li ksibna, waqt li nirristrukturaw l-ekonomija tagħna lejn setturi ta' valur miżjud għoli.

Dan il-punt huwa spjegat f'iktar dettal f'Tabella Numru 2 li nitlob lill-Kamra tiegħu b'moqrija.

Tabella 2: L-Isfida tal-Globalizzazzjoni

L-ekonomija dinjija qegħda tkompli tinbidel b'ritmu mgħaġġel. Il-kompetizzjoni fis-swieq dinjin żdiedet bil-kbir. L-impjiegi saru jinholqu u jintilfu ferm aktar malajr minn qatt qabel. L-istess jista' jingħad għall-ideat u l-moviment tal-kapital. Fl-istess ħin, qegħdin jinholqu intrapriżi u industriji ġodda li jitolbu haddiema mħarrġa sewwa. Il-ħolqien tal-ġid sar jiddependi ferm aktar mill-krejattività u l-innovazzjoni. Għaldaqstant sabiex l-ekonomija tagħna tkun kompetittiva hemm bżonn li nkunu aktar innovattivi, imħarrġa aħjar u aktar intraprenditorjali.

Il-pajjiżi żviluppanti kollha qegħdin jaraw tibdil sostanzjali fl-istrutturi ekonomiċi tagħhom. Mhux l-anqas aħna. Rajna setturi jmajnaw jew jogħsfu u setturi oħra jinholqu u jikbru. Huwa tajjeb illi nifhmu sewwa r-realtà ta' madwarna sabiex nindukraw u nsostnu dak li tassew jista' jaħdem fostna u nilqgħu b'kuraġġ l-isfidi kontinwi li d-dinamiżmu ekonomiku dinji qiegħed iġibna wiċċ'imb'wiċċ miegħu.

Irridu nkomplu nirristuraw sabiex inkomplu nilqgħu għall-forzi tas-swieq dinjin, intejbu l-investment u għaldaqstant inkomplu ntejbu r-ritmu u t-tkabbir ekonomiku ta' pajjiżna. Għalhekk l-enfasi tagħna fuq it-taħriġ, l-innovazzjoni, l-investment u l-intrapriża, għaliex għarafna li fil-kuntest dinji tal-lum jirbaħ min b'kuraġġ huwa lest li johlq l-ambjent meħtieġ għal u jinvesti f'dawn l-oqsma.

II-Politika Ekonomika tal-Gvern

L-istabbiltà makro-ekonomika hija meħtieġa għal tkabbir ekonomiku sostenibbli u l-ħolqien tal-impjiegi. Fuq kolloxx, ambjent ekonomiku stabbli jnaqqas ir-riskji għan-negozju filwaqt li jixpruna l-investment fil-pajjiż. Għal dan il-għan il-Gvern se jkompli jinsisti u jaħdem sabiex pajjiżna jkollu rata ta' inflazzjoni baxxa u stabbli u politika fiskali li tassigura li l-finanzi pubbliċi jkomplu jitpoġġew fuq sisien dejjem aktar sodi. Dan sabiex il-politika fiskali tagħna tkun tista', meta bżonnjuż u possibbli, tintuża sabiex tinfluwenza ċ-ċiklu ekonomiku f'pajjiżna u sservi ta' għajjnuna u sostenn għall-politika monetarja tagħna.

Qed nosservaw rigorożament ir-regoli tal-Patt ta' Stabbiltà u Tkabbir għaliex pajjiżna hekk għandu bżonn u hekk jistħoqqlu.

Iċ-ċaqliq tal-prezzijiet l-istabbiltà tagħhom qiegħed jiġi segwit mill-qrib sabiex inharsu kemm lil min jiflaħ l-anqas kif ukoll il-kompetittività ta' pajjiżna. Fl-istess ħin qegħdin nişqu li ż-żidiet fil-pagi jsiru skond kif jippermettu ż-żidiet fil-produttività fl-ekonomija tagħna.

Fil-qasam tal-finanzi pubbliċi sar u għadu qiegħed isir ħafna sabiex nassiguraw is-sostenibilità tagħhom. Filwaqt li qegħdin nişqu li għandu jingabar dak li huwa dovut lill-Gvern, qegħdin nagħmlu l-almu tagħna sabiex naqtgħu l-hela u nrażżnu l-infiq pubbliku. Fil-fatt, l-infiq pubbliku, minbarra dak f'oqsma bħas-saħħa, il-pensjonijiet, is-servizzi soċjali u l-edukazzjoni, qiegħed jew jitnaqqas jew inkella jinżamm fl-istess livell tas-sena li qegħdin fiha.

Il-politika konsistenti, ċara u ċerta ta' dan il-Gvern qed twassal għall-istabbiltà li twassal għal aktar żvilupp. Konna u għadna konsistenti fl-istrategija tagħna għall-iżvilupp ekonomiku u soċjali tal-pajjiż u dwar ir-rwol ta' Malta fl-Unjoni Ewropea. Issa qegħdin naħdmu sabiex nagħmlu l-pass loġiku li jmiss għal pajjiżna fi ħdan l-Unjoni Ewropea: dak li ndaħħlu l-Ewro mill-1 ta' Jannar 2008. Nemmu li dan il-pass huwa sinjal iehor importanti fit-treġija ekonomika ta' pajjiżna. Huwa pass li għandu jżid l-istabbiltà għaliex inaqqas ir-riskji, jiftaħ orizzonti u opportunitajiet godda għal min irid jaħdem f'pajjiżna.

Lejn Pajjiż Aktar Produttiv

Il-Gvern se jkompli jinsisti fuq it-titjib kontinwu fil-produttività ta' pajjiżna. Għadna nużaw ir-riżorsi limitati tagħna b'mod tajjeb u effettiv għall-ġid tal-poplu tagħna.

L-istrategija tagħna hija bbażata fuq żewġ pilastri. L-ewwel, fuq iż-żamma ta' ambjent makro-ekonomiku stabbli li jgħin u jħalli lill-poplu u lill-intrapriżi tagħna jinvestu għall-futur. It-tieni nagħmlu r-riformi li jgħinu sabiex is-swieq tagħna jaħdmu b'aktar effiċjenza.

Għalhekk irridu aktar investment, iżjed edukazzjoni u taħriġ, aktar riċerka u innovazzjoni, kultura aktar intraprenditorjali, kompetizzjoni ġusta u trasparenti fis-swieq tagħna u aktar produttività mis-settur pubbliku.

Settur Pubbliku Li Jghin u Jirrendi

Is-settur pubbliku huwa parti essenzjali mill-infrastruttura governattiva, ekonomika u soċjali tal-pajjiż. Irridu settur pubbliku dinamiku, aġġornat u sensittiv għall-bidliet li jkunu qegħdin isehħu fil-pajjiż u fid-dinja. Settur pubbliku li jilqa' għall-htigijiet ta' pajjiżna tagħna huwa bażi importanti għall-iżvilupp ekonomiku u soċjali li rridu għal pajjiżna.

Is-settur pubbliku għandu isarraf l-investment u l-fiduċja tal-Gvern u jkompli jsir aktar kompetittiv. Il-Gvern se jkompli jishaq u jippretendi aktar valur għal dak li qieghed jintefaq u għal titjib fil-produttività ta' dan is-settur sabiex ikompli jixpruna l-iżvilupp ekonomiku u soċjali tal-poplu tagħna. Nemmu li s-settur pubbliku għandu jkun mutur ieħor li jgħinna nsiru pajjiż aktar kompetittiv. Dawn huma l-prinċipji li ggwidaw lill-Gvern fin-negozjati tal-ftehim kollettiv li gie ffirmit f'Ottubru tas-sena li għaddiet u li jkopri perjodu ta' sitt snin.

Il-Qagħda tal-Ekonomija Maltija

Fl-ewwel sitt xhur ta' din is-sena l-ekonomija Maltija kibret b'2.6 fil-mija, f'termini reali, fuq l-istess perjodu tas-sena li għaddiet. Dan it-tkabbir huwa d-doppju tas-sena li għaddiet. L-ekonomija Maltija issa reggħet qabdet rankatura gmielha. Dan ir-riżultat pożittiv inkiseb minkejja l-kompetizzjoni sfrenata fis-swieq internazzjonali, l-instabbiltà ekonomika internazzjonali u l-prezzijiet taż-żejt.

Kważi s-setturi ekonomiċi kollha urew titjib meta pparagunati ma' l-ewwel sitt xhur tas-sena li għaddiet. Ċerti setturi bħal dawk tat-trasport u l-komunikazzjoni u s-settur finanzjarju kibru b'rata sostanzjali. Ohrajn kibru b'rata daqsxejn iżgħar iżda sodisfaċenti. Is-settur tal-lukandi u r-ristoranti naqqas il-valur miżjud tiegħu b'ammont żgħir.

Matul dan il-perjodu, l-investiment f'bini u makkinarju żdied b'7.4 fil-mija fuq is-sena li għaddiet għal aktar minn Lm210 miljun. Investiment qawwi li juri l-fiduċja dejjem tikber fl-iżvilupp tal-ekonomija Maltija.

Fl-istess żmien, id-dhul tal-ħaddiema tagħna żdied b'aktar minn Lm13-il miljun jew 3 fil-mija u laħaq l-Lm461 miljun. In-negozji tagħna żiedu l-qliegħ tagħhom bi kważi Lm26 miljun għal kważi Lm388 miljun.

Is-Settur tat-Turiżmu

Fl-ewwel tmien xhur tas-sena, in-numru ta' turisti lejn pajjiżna niżel b'29,800 għal 767,836 waqt li l-medja ta' l-jieli li t-turisti għaddew f'pajjiżna, tela' għal 9.8. In-numru ta' passiġġieri li żaru pajjiżna fuq *cruise* żdied b'izjed minn 31 fil-mija. Il-qliegħ gross mit-turiżmu żamm l-istess livell tas-sena li għaddiet. Fil-fatt, fl-ewwel sitt xhur ta' din is-sena, il-qliegħ mit-turiżmu gie stmat li kien ta' 'l fuq minn Lm101 miljun. Dan ifisser li, ras għal ras kull turist nefaġ madwar Lm215, żieda ta' madwar Lm6 fuq is-sena li għaddiet.

Filwaqt li nirrikonoxxu l-isfidi li għaddej minnhom it-turiżmu f'pajjiżna, ikun żball jekk inpingu s-sitwazzjoni aġġar milli hi. Nemmu li l-vijabbiltà tas-settur għadha hemm u għalkemm irridu naħdmu aktar sabiex niksbu riżultati aħjar, għandna pedament sod biżżejjed fuqhiex inkomplu nibnu. Determinati li nagħmlu dak kollu li hemm bżonn sabiex is-settur turistiku jegħleb l-isfidi li għandu quddiemu u jkabbar il-kontribut tiegħu lejn l-ekonomija Maltija. Diġà għamilna ħafna. Investejna bil-kbir biex intejbu l-prodott turistiku tagħna, speċjalment fil-wirt storiku u kulturali ta' pajjiżna, kif ukoll fl-ambjent. Hekk se nkomplu nagħmlu. Izda, sabiex niksbu r-riżultati mixtieqa, jinħtieġ illi kulhadd jigbed ħabel wiehed u jagħti l-kontribut tiegħu. Il-prodott turistiku jiddependi minn kulhadd.

Is-Settur tal-Manifattura

Wara l-iskossi li kellna fis-settur tal-manifattura s-sena li għaddiet, dan is-settur tant bżonnjuż għal pajjiżna reġa' beda jirpilja u jikber. Il-bejgħ

mill-intrapriži l-kbar żdied b'aktar minn 8 fil-mija għal kważi Lm495 miljun fl-ewwel sitt xhur ta' din is-sena meta mqabbla mal-istess perjodu tas-sena li għaddiet. L-investment fis-settur żdied bi kważi 30 fil mija għal aktar minn Lm31 miljun. Sinjal pożittiv li juri fiduċja fil-vijabbiltà ta' dan is-settur. Fuq kollox, il-qligħ medju tal-ħaddiema mpjegati fis-settur tal-manifattura tela' b'aktar minn Lm7 fil-gimgha għal kważi Lm125 fil-gimgha.

Mr. Speaker,

Ir-ristrutturar li għadda u li għadu għaddej minnu dan is-settur produttiv qieghed jirrendi.

Fabbriki eżistenti qegħdin ikomplu jinvestu u żiedu l-produzzjoni tagħhom. Setturi godda, bħal dak tal-farmaċewtika, qegħdin ikomplu jikbru. Illum dawn qegħdin ibiegħu mal-Lm30 miljun fis-sena u qed jimpjegaw mat-800 persuna.

Id-dinamiżmu li għaddej minnu s-settur tal-manifattura jrid jiġi sostnut b'kull mod. Il-Gvern jemmen illi f'pajjiżna hemm lok għal settur tal-manifattura li huwa indirizzat lejn il-produzzjoni ta' prodotti b'valur miżjud għoli sabiex pajjiżna jkun jista' jikkompeti tajjeb fis-swieq internazzjonali. Kif wiegħdna fid-Dokument ta' Qabel il-Baġit, illum il-Gvern qed jippublika dokument ta' politika industrijali li gġedded u tinfina l-istrateġija tiegħu għal dan is-settur.

Il-Kummerċ Barrani

Fl-ewwel tmien xhur ta' din is-sena, l-importazzjoni f'pajjiżna żdiedet b'aktar minn Lm129 miljun għal kważi Lm965 miljun. Fl-istess perjodu, l-esportazzjoni żdiedet b'aktar minn Lm65 miljun għal aktar minn Lm593 miljun. L-iżbilanċ kummerċjali ma' barra żdied b'aktar minn Lm64 miljun minħabba importazzjoni akbar ta' provvisti industrijali u oġġetti ta' natura kapitali. Eventwalment ħafna minn dawn ser ikun esportati, li

allura jfisser aktar tkabbir ekonomiku. Din iż-żieda ġejja wkoll miż-żieda fl-infiq għax-xiri taż-żjut bi prezzijiet oghla.

Investiment Barrani

Fl-ewwel sitt xhur ta' din is-sena, l-investment barrani f'pajjiżna kien ta' Lm312-il miljun, jiġifieri Lm212 miljun aktar mill-istess perjodu s-sena l-oħra u saħansitra Lm127 miljun aktar mis-sena l-oħra kollha kemm hi!

Dawn iċ-ċifri jikkellmu waħedhom; il-politika tagħna qegħda tħalli r-riżultati. Pajjiżna huwa wieħed kredibbli b'politika serja. Qed niġbdu l-investment barrani meħtieġ sabiex ikompli jinholqu l-impjiegi u l-ġid fil-pajjiż.

L-Inflazzjoni

Kif bassarna s-sena li għaddiet, l-inflazzjoni din is-sena ġiet imbuttata 'l fuq miż-żieda kbira fil-prezzijiet taż-żejt. Dawn iż-żidiet irriflettew ruħhom fl-indiċi tal-prezzijiet bl-imnut u allura fl-inflazzjoni li kellna matul din is-sena. Għaldaqstant, f'Settembru l-inflazzjoni laqget it-3.42 fil-mija.

Issa jidher li l-prezzijiet taż-żejt bdew jikkalmaw xi ftit. Nittamaw li dak li rajna fl-aħħar ġimgħat iżomm. Filwaqt li huwa mbassar illi r-rata tal-inflazzjoni tibda niezla lejn l-aħħar ta' din is-sena, il-Gvern qiegħed jagħmel l-almu tiegħu sabiex jassigura li l-prezzijiet fis-swieq tagħna jkunu ġusti u trasparenti. Hawn irrid insemmi l-ftehim li l-Gvern laħaq ma' min jimporta l-medicini u li digà wassal biex jorħsu numru ta' medicini f'pajjiżna. Dan il-ftehim jinkludi wkoll qbil fil-prinċipju dwar mekkaniżmu ta' trasparenza fil-prezzijiet tal-medicini. Nittama li fil-ġimgħat li ġejjin dan il-mekkaniżmu jibda jaħdem.

Il-Holqien tax-Xogħol

Kif għidt fil-bidu tad-diskors tiegħi llejla, l-għan aħħari tagħna mhuxwix finanzi pubbliċi sodi u ekonomija b'saħħitha, iżda kwalità ta' ħajja tajba

għall-poplu tagħna u ġejjieni fis-sod. Ix-xogħol huwa çavetta ewlenija. Ix-xogħol jagħti għixien u dinjità lill-ħaddiema u lill-familji tagħna.

Il-ħolqien tax-xogħol huwa prijorita' assoluta tagħna.

F'Ġunju lhaqna rekord ta' 146,498 persuna taħdem bi qligh li minnhom 139,437 jaħdmu *full time*. Dan kollu ġara meta l-impjegi fis-settur pubbliku niżlu. Tabella Numru 3 tispjega il-qagħda tas-suq tax-xogħol.

Tabella 3: Is-Suq tax-Xogħol

	2005 Ġunju	2006 Ġunju	Tibdil
Forza tax-xogħol	145,746	146,498	+752
Persuni li jaħdmu <i>full-time</i> :	138,816	139,437	+621
fis-settur privat	93,275	96,238	+2,963
fis-settur pubbliku	45,541	43,199	-2,342
Persuni li jaħdmu għal rashom	16,336	16,428	+92
Qgħad (l-1 parti)	6,218	6,601	+383
Rata tal-qgħad	4.3%	4.5%	+0.2%
Persuni li jaħdmu <i>part-time</i>	40,195	43,177	+2,982

F'Ġunju, in-numru ta' persuni jirreġistraw fl-ewwel parti tar-reġistru kienu ta' 6,601. Ir-rata tal-qgħad kienet ta' 4.5 fil-mija. Għalkemm is-suċċess fil-ħolqien tax-xogħol jittellem waħdu, nemmen li persuna waħda bla xogħol hija ħafna. Għalhekk il-Gvern immexxi minni ser jibqa' jistinka bla heda f'dan il-qasam.

Irrid nenfasizza l-investment kbir tal-Gvern fil-qasam edukattiv sabiex jassigura u jgħin lil kull persuna takkwista dawk il-ħiliet li jgħinuha matul

il-ħajja tax-xogħol tagħha filwaqt li tibqa' relevanti għas-suq tax-xogħol. Irridu li l-qasam edukattiv u s-sistemi ta' taħrig tagħna jkunu aġġornati kontinwament sabiex il-ħaddiema tagħna jilqgħu għall-bidliet u l-ħtigijiet tas-suq tax-xogħol u jtejbu l-produttività fil-pajjiż. Huwa b'dan il-mod illi fid-dinja tal-lum nistgħu niżguraw ġejjieni fis-sod lill-ħaddiema tagħna u l-familji tagħhom.

Harsa lejn l-2006

Mr. Speaker,

Harsa lejn is-sena li qeghdin fiha ma tkunx kompluta jekk ma nagħtix rendikont ta' numru ta' suċċessi.

Qagħda Finanzjarja

Kif konna habarna s-sena li għaddiet, il-mira tal-Gvern kienet li d-*deficit* ta' din is-sena kellu jkun taħt it-3 fil-mija ta' dak li jiproduċi l-pajjiż, għal 2.8 fil-mija mit-3.9 fil-mija tas-sena li għaddiet.

B'sodisfazzjon nirrapporta lil din il-Kamra, li l-mira tal-Gvern intlaħqet u d-*deficit* din is-sena hu mistenni li jkun Lm57 miljun mill-Lm75 miljun tas-sena li għaddiet. Dan ifisser titjib ta' Lm21 miljun fuq is-sena li għaddiet. Tajjeb nenfasizza wkoll li meta jiġi rappurtat id-*deficit* skond ir-regoli tal-Unjoni Ewropea, id-*deficit* ta' din sena ser ikun ta' 2.6 fil-mija, jiġifieri Lm55 miljun.

Tabelli Numru 4 u 5, li nitlob lill-Kamra tiegħu bħala moqrija, juru r-riżultati finanzjarji għall-2006. Fl-aħħar tad-diskors qed nehmeż lis-*Statements* tad-Dħul u l-Infieq b'aktar dettalji.

Tabella Nru. 4

IL-QAGHDA FISKALI 2005 - 2006

Lm'000

	2005		2006		
	Attwali		Approvat	Rivedut	
Il-Qagħda fil-Fond Konsolidat					
Dhul Totali		896,418		951,546	965,984
Dhul minn Taxxi	740,305		785,281		802,350
Dhul iehor	156,113		166,265		163,634
Nefqa Totali Rikurrenti		840,738		857,801	873,184
Spiza Rikurrenti	765,974		781,901		796,000
Hlasijiet ta' Imghax	74,764		75,900		77,184
Surplus Rikurrenti	55,680		93,745		92,800
Nefqa Kapitali		130,994		148,602	150,584
Nefqa Totali		971,732		1,006,403	1,023,768
Deficit Strutturali		(75,314)		(54,857)	(57,784)
Finanzjament					
Hlas lura dirett ta' Self	(1,882)		(100)		(284)
Kontribuzzjonijiet għas-Sinking Fund	(11,938)		(11,662)		(11,602)
Bilanċ fis-Sinking Fund ta' Stokk Konvertit	3,837		10,400		10,400
Bejgh ta' Assi	21,791	11,808	136,000	134,638	74,200
Htieġa ta' Self		(63,506)		79,781	14,930
Self Barrani		0		0	0
Bilanċ fl-1 ta' Jannar	(92,352)		(51,315)		(45,858)
Self Lokali	110,000	17,648	0	(51,315)	0
Bilanċ fil-31 ta' Diċembru		(45,858)		28,466	(30,928)
Agġustamenti E.S.A.'95		13,500			3,184
Deficit tal-Gvern Estiż		(61,814)			(54,600)
Prodott Gross Domestiku		1,941,100			2,056,900
Deficit Strutturali bhala % tal-Prodott Gross Domestiku		3.88%			2.81%
Deficit tal-Gvern Estiż bhala % tal-Prodott Gross Domestiku		3.18%			2.65%

Tabella 5: Il-Qagħda Finanzjarja tal-Gvern

Id-Dhul tal-Gvern żdied b' Lm69 miljun, għal Lm965 miljun. Konferma tal-qagħda pożittiva li qed tghaddi minnu l-ekonomija Maltija kienet iż-żieda fid-dhul mit-taxxi, jiġifieri minn sorsi dependenti fuq l-attività ekonomika tal-pajjiż. Tajjeb wieħed ifakkar li fil-Bagitt tas-sena li għaddiet il-Gvern ma intruduċa l-ebda taxa ġdida jew żied rati ta' taxxi eżistenti.

Il-ġbir mit-taxxa fuq id-dhul żdied b' Lm28 miljun. Fil-maġġor parti tiegħu, id-dhul ġie minn attività ekonomika akbar fl-oqsma kollha tal-ekonomija, inkluż id-dhul mill-haddiema. Dan irrifletta ruħu wkoll fiż-żieda sostanzjali ta' Lm14-il miljun li din is-sena kellna mid-dhul mill-bolla. Dan ġara għax kellna aktar nies qed jaħdmu din is-sena u żdied id-dhul mill-haddiema Maltin ras għal ras ta' b'aktar minn 5 fil-mija fuq is-sena li għaddiet. Id-dhul mit-taxxa tal-VAT żdied b' madwar Lm6 miljun fuq is-sena li għaddiet. Id-dhul attwali qed jidher xi ftit anqas minn dak previst. Dan ġara minhabba rifużjonijiet akbar li saru fuq proġetti kbar ta' kostruzzjoni mis-settur privat li d-dhul tagħhom kien mistenni li jsir din is-sena u minflok hu mistenni li jimmaterializza ruħu s-sena id-diehla. F'dak li hu id-dhul ieħor, il-Gvern ukoll daħħal Lm7 miljun aktar, l-aktar minhabba dhul akbar min Fondi mill-Unjoni Ewropea u dak tal-Protokol Taljan.

F'dik li hija in-nefqa rikurrenti tal-Gvern, din żdiedet bi Lm33 miljun fuq is-sena li għaddiet. L-akbar żiedet kienu fuq il-pensjonijiet u servizzi soċjali ta' madwar Lm12-il miljun fuq is-sena li għaddiet. Il-Gvern ukoll ikkontribwixxa Lm5 miljun aktar għall-Fond tal-Kontribuzzjonijiet għas-Sigurtà Soċjali, riżultat taż-żieda aktar fid-dhul mill-impjeggi. Kellna żieda wkoll ta' Lm2 miljun għas-settur ta' l-anzjani. Lm3 miljuni aktar mis-sena l-oħra ngħataw lill-Korporazzjoni Enemalta, biex il-Gvern jerfa aktar mill-impatt taż-żieda fil-prezz taż-żejt. Kellna ukoll, kif previst, żieda fil-paġi tal-Gvern ta' madwar Lm4 miljun u żieda fir-rifużjonijiet ta' hlaqura ta' taxxa ta' Lm5 miljun. Fl-aħħarnett, kellna wkoll żieda ta' Lm3 miljun interessi tal-Gvern minhabba l-fatt li l-programm ta' privatizzazzjoni ma mmaterializzax. kollu.

F'dak li hu l-investiment kapital, din is-sena kellna Lm20 miljun aktar mis-sena li għaddiet. Lm2 miljun aktar marru għall-qasam ta' l-Edukazzjoni, Lm2 miljun fil-qasam tat-turiżmu, Lm4 miljun għal Għawdex u Lm2 miljun għas-Saħħa, apparti l-investiment li qed isir fl-Isptar Mater Dei. Il-qasam ta' l-ambjent u l-agrikoltura gawda minn żieda ta' Lm7 miljun investiment aktar matul din is-sena, ċertifikat tal-impenn tal-Gvern għal dan is-settur. Kellna ukoll investiment akbar ta' madwar Lm4 miljun marbuta mat-tisfija tad-dranagg.

F'kull livell tal-edukazzjoni qed isir l-akbar investment li qatt sar. Illum minn kull Lm100 li nipproduċu nonfqu Lm6 fuq l-edukazzjoni. U r-rizultati diġa b'dew jidhru. Insemmi xi eżempji malajr: fl-aħħar hames snin, in-numru ta' dawk li jitolqu mill-iskola qabel it-tmintax il-sena niżel b'10 fil-mija, iż-żgħażaġh f'korsijiet post-sekondarji u vokazzjonali żdiedu b'26 fil-mija; għandna 20,000 żgħażuġh u żgħażuġha jipparteċipaw f'diversi oqsma u livelli ta' edukazzjoni avvanzata u oġhla. Pajjiżna għandu tassew għaliex ikun kburi li anke fi żmien ta' trażżin fl-ispiza pubblika xorta baqa' jinvesti bis-sħiħ fl-edukazzjoni.

L-istess nista' ngħid għall-qasam ta' l-ambjent f'pajjiżna. Mit-trattament ta' l-iskart għall-enerġija minn sorsi li jiġġeddu għat-thawwil ta' sigar, għall-biedja u s-sajd, u moniteragg ta' l-arja. Pajjiżna llum qiegħed jindirizza dawn l-oqsma bis-serjeta' u bl-investment qawwi li jirrikjedu.

Filwaqt li rnexxielna naslu għall-oġgettivi finanzjarji stretti li għamilna għalina tul din is-sena, xorta pajjiżna baqa' jsostni t-tessut soċjali u l-ispiza li jgħib miegħu. Din is-sena biss, iż-żieda fil-pensjonijiet kienet ta' Lm10.8 miljun aktar mis-sena li għaddiet. Ma' dawn hemm il-firxa wiesgħa ta' benefiċċji soċjali oħra kif ukoll ix-xibka ta' servizzi soċjali personalizzati fil-qasam tad-djar, tfal, familja, persuni b'diżabilità, droga, *alcohol*, saħħa mentali, u ħafna aktar. Hawn ukoll, il-Gvern baqa' jsostni programm wiesgħa ta' solidarjeta'. Barra minn hekk bdejna l-implimentazzjoni tar-riforma fil-pensjonijiet, riforma importanti li filwaqt li ma tolqot xejn lill-pensjonati tal-llum u dawk li waslu għall-pensjoni, tiżgura ġejjieni fis-sod għaż-żgħażaġh tagħna.

F'Għawdex għamilna progress sostanzjali fl-iżvilupp ta' l-infrastruttura fiżika u turistika. L-isfida prinċipali għal Għawdex tibqa' l-impjegi fejn il-progress li rajna f'Malta ma ġiex registrat f'Għawdex. Il-Gvern qed jagħmel il-parti tiegħu bit-trasferiment għal Għawdex ta' kull xogħol ta' l-uffiċċju li jista' jsir Għawdex.

Tul din is-sena, ħdimna bla heda biex inkomplu nagħmlu suċċess mis-sħubija ta' Malta fl-Unjoni Ewropeja. Malta kienet waħda mill-ewwel

Pajjiżi Membri Ġodda li kkommettiet il-Fondi Strutturali kollha tal-perjodu 2004 sal-2006 fi proġetti u aħna l-uniku pajjiż li kkommetta l-flus kollha tal-Fond ta' Koeżjoni. Mhux dan biss. Pajjiżna hu wieħed mill-ftit Pajjiżi Membri Ġodda li uża l-flus kollha għall-2006. Dan kollu sitt xhur qabel iż-żmien stipulat ta' Diċembru 2006. Mhux biss pajjiżna rnexxielu juża l-fondi kollha li kellu għad-disposizzjoni tiegħu qabel is-sħubija talli Malta gawdjet minn haġna aktar fondi li pajjiżi oħra ma laħqux użaw. Illum nista' ngħid li tmienja u sebgħin proġett b'valur ta' madwar Lm50 miljun qed jitwettqu sabiex intejbu l-livell ta' l-għixien tal-poplu Malti u Għawdx.

Rendikont aktar dettaljat ta' dawn l-aħbarijiet tajba jinstabu fit-tabelli numri 6 sa 10 t'hawn taħt li nitlob lil Kamra toħodhom bħala moqrija.

Tabella 6: Edukazzjoni

Ix-xogħol huwa mportanti għax jippermettitek tiekol illum. L-edukazzjoni hija mportanti għax tagħtik il-possibilità li tiekol aħjar għada. U għax nixtiequ li uliedna jkunu jistgħu jieklu aħjar minna ma xxahhaħniex fl-infiq fuq l-edukazzjoni tagħhom. Minn kull 100 lira li jipproduci l-pajjiż nonfqu 6 liri fuq l-edukazzjoni. B'kollox infaqna Lm109 miljun fuq l-edukazzjoni.

Barra dan, il-Fondazzjoni għall-Iskejjel ta' Għada nefqet 16.7 miljun lira sabiex uliedna jkollhom skejjel isbaħ u attrezzati aħjar.

L-isforzi tagħna wasslu sabiex uliedna jieħdu edukazzjoni aħjar u għalhekk ikunu jistgħu jiffaċċjaw aħjar l-isfidi ta' għada. Illum sitta minn kull għaxart itfal li joqogħdu għall-eżami tal-*Junior Lyceum* jgħaddu mill-eżami. Fl-1985, tlieta biss minn kull għaxra kienu jgħaddu mill-istess eżami. It-titjib fil-livell ta' l-edukazzjoni li jieħdu uliedna qed iħajjarhom biex ikomplu jistudjaw. Illum hemm 20,000 student jitgħallmu fil-livell post-sekondarju jew terzjarju. Għaxar snin ilu kien hemm 11,000 biss.

Biddilna s-sistema mill-qiegħ. Is-sistema ta' kulleggi li dahhalna għandha tagħmel rivoluzzjoni fl-edukazzjoni. Uliedna issa jistgħu jagħzlu. Jekk ma jridux jew ma jistgħux imorru l-Università jistgħu jmorru l-MCAST. Hemm kwazi 6,000 li għażlu li jagħmlu hekk u hemm ma' l-10,000 li għażlu l-Università.

Wara konsultazzjoni fit-tul fuq il-proposti mhabbra fid-dokument Biex Uljedna Jirnexxu Lkoll, il-Parlament f'Lulju li għadda approva l-proposti tal-Gvern biex jemmenda l-Att dwar l-Edukazzjoni, Il-Ministeru u d-Divizjoni ta' l-Edukazzjoni matul din is-sena kellhom taħditiet u negozjati fid-dettal mal-*Malta Union of Teachers* dwar ir-riforma fil-qasam ta' l-edukazzjoni obbligatorja.

Filwaqt li l-oqsma u l-livelli ewlenin ta' l-edukazzjoni issa ġew eżaminati kważi kollha bħala bażi soda għar-riformi li qed iwettaq il-Gvern u saru rakkomandazzjonijiet għat-titjib tagħhom, diġa' bdew jittiehdu l-passi meħtieġa għat-twettiq ta' hafna minn dawn ir-rakkomandazzjonijiet, xogħol li ser ikompli matul is-sena li ġejja.

Wara r-Rapport Spiteri, ittiehdu diversi miżuri bl-iskop li jibda l-proċess għat-twettiq tar-rakkomandazzjonijiet li għamel il-Grupp dwar l-edukazzjoni inklużiva u speċjali li issa qed jitmexxew mill-Koordinatur tan-*network*. L-iskejjel speċjali qed jiġu trasformati f'ċentri ta' riżorsi u ser jiġu riorganizzati biex iservu tfal u żgħażaġh bi bżonnijiet speċjali skond l-eta'. Dan għandu jwassal biex is-sena d-dieħla tinholoq faċilita' post-sekondarja u vokazzjonali għal żgħażaġh bi bżonnijiet speċjali li ma jkunux jistgħu jkomplu l-iżvilupp tagħhom fl-MCAST jew fl-Universita'. Diġa' sar hafna xogħol biex min jaħdem f'dan il-qasam, sew fl-iskejjel regolari kif ukoll fl-iskejjel speċjali, ikun imharreg aktar professjonalment u qed jittiehdu miżuri biex jiżdied in-numru ta' dawk li jitharrġu fi speċjalitajiet li għandhom x'jaqsmu ma' otizmu, nuqqas ta' smigh, nuqqas ta' vista, diffikultajiet multipli u severi fit-tagħlim, inkluż dawk konnessi ma' imġieba emozzjonali diffikultaża.

Wara r-rapport *Chalmers* u r-rapport dwar il-Kummissjoni għal Edukazzjoni Oghla, komplew jittiehdu passi u qed isir l-investiment biex jissahhu l-Universita' u l-MCAST. Waqqafna l-Kummissjoni Nazzjonali għal Edukazzjoni Oghla li qed topera mill-bini ta' l-Universita' fil-Belt. Waqt li sostnejna għal sena oħra l-*Youth Studies Specialisation Scheme* li nħaddmet flimkien ma' l-*APS Bank*, kien ukoll ta' sodisfazzjon kbir għalija li nagħti ċ-ċertifikati lill-ewwel grupp ta' hamsa u tletin żaġhżuġh u żaġhżuġha li ntgħażlu biex ikompli l-istudji tagħhom f'livell ta' *Masters* u *Ph.D* taħt il-*Malta Government Scholarship Scheme* li twaqqfet apposta s-sena l-oħra. Ma' dawn wiehed irid iżid għoxrin membru ta' l-staff akkademiku ta' l-Universita' li bi *scholarships* mogħtija mill-istess Universita' kisbu d-dottorat ta' *Ph.D*. f'diversi speċjalizzazzjonijiet.

Il-bini u l-immodernizzar ta' l-iskejjel permezz tal-Fondazzjoni għall-Iskejjel ta' Għada (FTS) komplata b'ritmu qawwi. Matul din is-sena l-FTS harġet b'*tenders* tad-Dipartiment tal-Kuntratti jew Dipartimentali b'aktar minn 5 miljun lira f'xogħol ta' skejjel godda u mmodernizzar konnessi ma' tmienja u tletin skola tal-Gvern, inkluż il-bidu tal-bini ta' skola sekondarja ġdida f'Hal Qormi, Skola oħra f'Bormla, u l-estensjoni ta' l-iskola sekondarja oġġla *Giovanni Curmi* fuq *standards* u kwalita' bħal daww stabbiliti fil-Kulleġġ San Benedittu. F'parti minn din il-hidma l-FTS kellha l-appoġġ tat-taqsima tas-Servizzi Teknici tad-Divizjoni ta' l-Edukazzjoni.

Dan kollu b'investiment qawwi fl-edukazzjoni tat-tfal u ż-żgħażaġh tagħna li, fuq il-bażi ta' l-ispiża pubblika u l-Prodott domestiku Gross, jhabbatha ma' l-aħjar stati fl-Unjoni Ewropea. Il-politika edukattiva tal-Gvern hi fid-direzzjoni t-tajba u qed tagħti riżultati, għalkemm fadlilna ħafna x'inwettqu biex nilhqu l-mira tagħna ta' edukazzjoni ta' kwalita' għal kulhadd biex uliedna jirnexxu lkoll.

Tabella 7: L-Ambjent

L-ambjent huwa wiehed mill-pilastri ewlenin fil-politika tal-Gvern immexxi minni. Is-sena l-oħra din in-nefqa telgħet għal Lm32 miljun. Matul is-sena li għaddiet fassalna l-'Istrateġija Nazzjonali għall-Iżvilupp Sostenibbli'. Din-l-Istrateġija hija ntiza sabiex isservi ta' gwida għall-hidma tagħna b'risq l-ambjent li nġixu fih. L-'Istrateġija għall-Iżvilupp Sostenibbli' tagħti direzzjoni dwar l-iżvilupp soċjali u ekonomiku ta' pajjiżna li hija konformi mad-direzzjoni ġenerali tal-Gvern kif qiegħda tiġi ndikata f'dan il-Baġit.

Immaniġġjar tal-Iskart

Din in-nefqa qed twassal għal riżultati tanġibbli f'oqsma li sa' ftit ilu kienu jitqiesu bhala l-akbar ġerhiet fuq l-ambjent tagħna. Biżżejjed insemmi l-progress impressjonanti li għaddej fil-miżbla tal-Magħtab li minn mindu nġalqet f'April ta' l-2004 għaddiet minn trasformazzjoni impressjonanti.

Il-hidma li ghaddejja hija fuq diversi bnadi. Hemm hidma li r-riżultati tagħha diġa jidhru biċ-ċar filwaqt li hemm hidma li għanda tagħti riżultati fix-xhur li ġejjin. Nista' nsemmi x-xogħol ta' thejjija għat-twaqqif ta' l-ewwel centri li se jilqgħu skart goff, magħrufa bħala *civic amenity sites*. L-istess jghodd għall-hidma bi preparazzjoni għaž-zieda fil-*bring in sites* madwar Malta u Għawdex. Bħala parti mill-*engineered landfill* l-ġdida fl-Għallis, qed titlesta wkoll l-ewwel faċilita' tal-*landfill* għal skart perikoluż.

Investiment bla preċedent u hidma bla heda li ghaddejja wkoll biex pajjiżna jkollu faċilita' għat-trattament ta' l-iskart ta' Sant' Antnin li thaddem l-aqwa teknoloġija. Pajjiżna jinsab fi stadju avvanzat biex mill-iskart jiġġenera l-enerġija u għalhekk ninsabu f'qagħda li anke l-iskart jipprovvilna riżorsa u hu l-ħsieb tal-Gvern li l-benefiċċji jinqasmu fost il-poplu tagħna.

Konservazzjoni ta' Enerġija

Fil-qasam tal-konservazzjoni tal-enerġija nidejna skemi ta' incentivi maħsuba li jnaqqsu l-konsum tal-elettriku fid-djar. Dawn l-iskemi kienu suċċess. Filwaqt li matul l-2005 in-numru ta' applikanti għal dawn l-iskemi kienu ta' 364, dawn telgħu għal 1,012 matul din is-sena. S'issa tajna b'aktar minn mitt elf lira f'rifużjonijiet tal-VAT fuq dawn l-iskemi.

Tmexxija b'eżempju

Il-Gvern qed jara li jagħmel il-parti tiegħu anke fil-binjiet tiegħu. Wara sejha pubblika, giet rakkomandata offerta biex il-Gvern jibda jinstalla panelli fotovoltaiċi fuq ministeri u dipartimenti tal-Gvern. Din l-offerta saret bħala parti mix-xogħol siewi li qed jagħmlu l-*Green Leaders* fi hdan is-servizz pubbliku. Bis-saħħa ta' dan il-Gvern qed ipogġi lilu nnifsu bħala katalista għall-bidla li għandha twassal għall-ġenerazzjoni ta' enerġija nadifa anki fuq skala domestika.

Barra hekk tfassal abbozz ta' pjan nazzjonali għal *Green Public Procurement*. L-adozzjoni ta' *Green Public Procurement*, timplika li fix-xiri, l-aġenziji tal-Gvern iridu jieħdu inkonsiderazzjoni mhux biss il-prezz ekonomiku imma wkoll il-prezz ambjentali. Ix-xiri favur l-ambjent ifisser ukoll li tagħti eżempju u li tinfluwenza is-suq.

Aktar kmieni din is-sena nharġet sejha pubblika sabiex tiġi nstallata sistema ta' enerġija li taħdem bir-riħ. Irrid nġhid b'sodisfazzjon kbir li disa' kumpaniji urew interess f'dan il-proġett. Għaldaqstant wara li ssir l-evalwazzjoni meħtieġa tal-offerti li daħlu, inkunu nistgħu nġhaddu sabiex nieħdu daww id-deċiżjonijiet li jgħoddu għal pajjiżna.

Thawwil ta' Siġar

Il-proġett li nieda l-Gvern biex għat-thawwil ta' siġar, 34U, matul l-2006 kien wieħed suċċess. Il-mira ta' 10,000 siġra għal din is-sena nqabżet bil-kbir. Il-pubbliku rrisponda sew għal din il-kampanja tant li ġew mogħtija madwar 16,000 siġra minn individwi, azzjendi u għaqdiet li thawlu jew qed jithawlu fil-ħames siti magħżula mill-Gvern. Il-ħames siti huma: l-estensjoni ta' *Kennedy Grove* fis-Salini, l-inħawi tat-Torri l-Aħmar fil-Mellieħa, Xrobb l-Għaġin, Delimara u Ta' Qali.

Agrikoltura u sajd

Fis-settur agrikolu komplejna bl-istrutturar u investment meħtieġ fis-setturi tal-biedja u l-ipproċessar ta' prodotti lokali b'investimenti minn fondi strutturali taħt il-miżura 3.1 u 3.2 flimkien ma' għajjnuna minn fondi lokali skond ma ġie nnegozjat ma' l-Unjoni Ewropea taħt *l-Ispecial Market Policy Programme for Maltese Agriculture*. Sa' Ottubru, l-għajjnuna matul din is-sena kienet tlaħħaq għal aktar minn Lm4.2 miljuni.

Permezz ta' dan ir-ristrutturar u l-investment rajna setturi bħal dak tat-tjur u l-produzzjoni tal-bajd jikkonsolidaw u jilqgħu aħjar għall-kompetizzjoni minn barra. Kien hemm titjib kontinwu wkoll fil-ħalib prodott mill-*Malta Dairy Products* u s-settur tal-produzzjoni tal-majjal baqa' preżenti sew fis-suq lokali u l-Koperattiva ta' min Irabbi l-Majjali (KIM) sabet suq ġdid għall-majjali fi Sqallija.

Kien hemm żviluppi wkoll bil-ħidma ta' għaqdiet ta' produttori partikolarment permezz ta' Gomriza (Malta) u Gozitano (Għawdex). Il-Gvern qed jgħin sabiex għaqdiet tal-produttori jbiegħu direttament lill-konsumaturi Maltin u Għawdexin prodotti ta' kwalita' u qeġħdin fil-fażi finali biex tingħata għajjnuna wkoll lil għaqda oħra skond ir-regoli ta' l-Unjoni Ewropea.

Fil-pitkalija tkompliet il-hidma sabiex il-prodott jinbiegħ skond il-kwalita' u l-klassifikazzjoni informali ta' prodotti. Tkompliet ukoll il-hidma ta' ċertifikazzjoni *Eurepgap* għall-esportazzjoni tal-patata, settur importanti għall-biedja lokali u rajna titjib fil-produzzjoni ta' tadam għall-ipproċessar, fejn wara diffikultajiet minhabba kompetizzjoni qawwija ergajna tlajna għal produzzjoni ta' madwar 10,500 tunnellata.

Il-bdiewa u r-raħhala gawdex ukoll minn fondi taht il-Pjan ta' l-Iżvilupp Rurali, *Ad Hoc, Meeting Standards, Agri Environment*, b'għajjnuna li tlaħhaq l-Lm4 miljuni. Tlestiet il-hidma biex ikun konkluz il-pjan ġdid għall-Iżvilupp Rurali (EAFRD) u l-Pjan Strateġiku għall-finanzjament ta' fondi mill-Unjoni Ewropea għas-snin 2007 sa l-2013.

Fis-settur tas-sajd ukoll sar xogħol li qed iħalli l-frott. Is-sajjieda mistennija jibdwu igawdu mill-proġett ta' *hardstanding facilities*, liema proġett se jsir b'investiment ta' €2 miljuni, li minnhom 75% huma fondi ta' l-Unjoni Ewropea. Komplew jiġu pproċessati l-għajnuniet finanzjarji għas-sajjieda b'total ta' Lm123,000, filwaqt li għajnuniet b'total ta' Lm54,000 mistennija jkunu approvati matul din is-sena. Qed naraw ukoll kif nistgħu nirvedu l-ftehim mas-sajjieda fuq *fuel* bla dazju u din ir-reviżjoni tithabbar meta jitlesta l-eżerċizzju.

Toroq

Matul l-aħħar sena komplejna bil-programm kbir ta' titjib fit-toroq ta' pajjiżna. Saru madwar għoxrin kilometru ta' toroq arterjali godda bejn Hal Far u l-Imġarr f'Malta. Bħalissa qegħdin isiru aktar toroq arterjali fosthom dawk ta' Hal Luqa, San Pawl il-Baħar u f'Għawdex. Qiegħed isir titjib fl-aċċess għar-Rikazli fejn se jsir il-proġett ta' *SmartCity@Malta*. Saru wkoll erba' mitt triq lokali filwaqt li saru l-pjanijiet kollha meħtieġa sabiex isiru erba' mija u hamsin triq residenzjali oħra.

Fl-aħħar tliet snin l-investiment fit-toroq ta' Malta laħaq l-ogħla livelli li qatt ra pajjiżna. Mill-2004 sal-lum intefqu Lm19-il miljun mill-Bagitt tagħna, Lm16-il miljun mill-Protokoll Taljan u Lm5.5 miljun mill-fondi tal-Unjoni Ewropea f'dan il-qasam. Ma' dawn għandha tiżdied ukoll in-nefqa fuq it-toroq t'Għawdex li toħroġ mill-Bagitt tal-Ministeru għal Għawdex.

Ir-ritmu nżamm, ukoll, matul din is-sena b'ħames proġetti oħra ko-finanzjati mill-Unjoni Ewropea taħt il-perjodu finanzjarju li jiġi fi tmiemu din is-sena. Dawn huma l-*bypass* ta' San Pawl il-Baħar, it-triq ta' Ħal Far, il-pont Manwel Dimech, u f'Għawdex, it-triq li mir-Rabat tagħti għal San Lawrenz kif ukoll it-triq ta' bejn l-Imgarr u Għajnsielem.

Tisbih tal-Ambjent Urban

Tkompli t-tisbih tal-ġonna pubbliċi u t-thaddir tat-toroq tagħna. Tlesta t-tisbih tal-ġnien ta' *Hastings*, u tal-Ġnien *Howard*. Ir-*roundabouts* ta' pajjiżna tkomplew jissebħu. Saru aktar minn mitt proġett ta' restawr bħal dawk tal-akwadott u tal-Barrakka ta' Fuq. Fl-istess waqt sar tindif kbir tal-widien u twettqu xogħlijiet bżonnjużi sabiex nilqgħu għal kontra l-ġhargħar f'Ħal Qormi u s-Salina.

Tabella 8: Il-Qasam Soċjali

Il-Gvern iħares lejn il-qasam soċjali bħala element integrali għall-iżvilupp ekonomiku ta' pajjiżna. Mhux nefqa iżda investment. Għalhekk żviluppajna Politika Soċjali li thares lejn il-bżonnijiet ta' kulhadd iżda li fl-istess ħin kapaċi tiffoka fuq dawk li l-aktar jeħtieġu sapport. Dan qed naghmluh bi programmi li jilhqu l-ħafna kif ukoll bi programmi ta' ġħajnuna li huma mibnija fuq ħtiġijiet speċjali anke meta dawn ikunu ta' ffit nies biss.

Is-sena 2006 tibqa' mmarkata bħala sena oħra b'numru ta' żviluppi importanti fil-qasam soċjali:

- Ippublikajna u bdejna niddiskutu fil-Parlament ir-riforma tal-pensjonijiet, riforma ta' importanza kbira għall-ġenerazzjonijiet ta' ġħada.
- Ġiet fis-seħħ il-Liġi Dwar il-Vjolenza Domestika filwaqt li ġħaddejja diskuzzjoni fil-Parlament għall-emendi fil-kodiċi tal-pulizija biex thares lit-tfal mill-perikli ta' l-alkohol.

- Twaqqaf direttorat biex jahdem kontra l-abbuži tal-benefiċċji soċjali, bhal min jirreġistra u jahdem. Din is-sena, sal-aħħar t'Awissu, irnexxielna niffirankaw lill-pajjiż aktar minn tliet kwarti ta' miljun f'abbuži – medja ta' Lm3,000 kuljum – li ser imorru għal min verament jeħtieghom. B'hekk, il-Lm228 miljun li ser ikun nefaġ il-Gvern fuq dan is-settur ikunu dejjem aktar indirizzati lejn min haqqu.
- L-Aġenzija Appoġġ, l-Aġenzija Sedqa, u l-Aġenzija Sapport, taħt il-Fondazzjoni għas-Servizzi ta' Harsien Soċjali, taw numru rekord ta' servizzi lil numru rekord ta' nies, b'akbar Baġit li qatt kellhom għad-disposizzjoni tagħhom. Dawn is-servizzi llum saru parti mill-infrastruttura ta' sapport għall-familji Maltin.
- Komplejna nsahhu s-settur tal-volontarjat b'aktar minn miljun lira f'għajna diretta jew kontrattwali. Tlestew wkoll il-konsultazzjoni kollha dwar l-abbozz ta' liġi biex jissapportja l-volontarjat.
- Hamsa u erbghin centru għall-harsien tat-tfal (*childcare centres*) ibbenefikaw f'għajna finanzjarja u teknika biex joghllu l-livell ta' servizz li jagħtu skond l-*standards* pubblikati mill-Gvern din is-sena.
- Il-qasam soċjali qed jiffaċċja l-isfida ta' l-immigranti illegali li jingħataw status ta' refuġjati u allura jkunu ser jibqgħu f'Malta għal żmien twil. Minbarra l-impatt finanzjarju, hemm xogħol kbir għaddej biex iġin lil dawn ir-refuġjati jerġgħu jibdeu jibnu hajjithom mill-ġdid, jew f'Malta jew inkella barra minn xtutna, b'attenzjoni speċjali fuq it-tfal.
- L-Awtorità tad-Djar harġet 260 propjetà taħt l-iskema ta' *Shared Ownership* li biha familji b'mezzi limitati xorta jistgħu jsiru sid ta' darhom.
- Entitajiet fil-qasam soċjali bbenefikaw minn fondi tal-Unjoni Ewropea li jammontaw għal madwar 3 miljun Ewro. Dawn il-fondi ġew primarjament mill-Fond Soċjali Ewropew u l-Programm *Equal*.

Is-suċċess tal-Politika Soċjali li qed inhaddmu tinħass meta permezz ta' diversi miżuri u servizzi u l-kordinament bejniethom dawn jirnexxilhom jagħmlu differenza sostanzjali fil-hajja tan-nies. Bħal meta l-Awtorità tad-Djar, l-Aġenzija Sapport, u l-ġhajjnuna finanzjarja jgħinu persuni b'dizabilità biex jilhqqu l-aspirazzjonijiet tagħhom, jiffurmaw familja, u jsiru sid ta' darhom. B'unur ngħid li l-passi li ħadna f'dawn is-snin qed iwasslu għal kwalità ta' hajja aħjar fil-hajja ta' diversi nies.

Tabella 9: Għawdex

Għawdex gawda mill- u kkontribwixxa fl-iżvilupp kollu li seħħ fil-pajjiż. Izda dan il-Gvern jagħraf li Għawdex għandu ċ-ċirkostanzi partikolari tiegħu u għalhekk, kif dejjem għamel, tah l-attenzjoni speċjali tiegħu.

Hadna hsieb ta' l-infrastruttura fiżika ta' Għawdex b'mod partikolari t-toroq. Matul din is-sena l-Gvern kompli jinvesti wkoll fil-haddiema Għawdxin li huma r-rizors primarju għall-qasam tax-xogħol f'Għawdex. Fil-qasam ta' l-edukazzjoni, matul din is-sena komplejna bil-programm ta' mmodernizzar ta' l-iskejjel primarji u sekondarji f'Għawdex, bil-konċentrazzjoni ta' l-investment imur fuq l-iskola primarja Rosa Magro fix-Xewkija. Fil-qasam ta' l-ambjent rajna l-bidu tax-xogħol infrastrutturali fuq il-bini ta' l-Impjant għat-Trattament tad-Dranaġġ sabiex naslu biex l-iskart solidu u l-iskart likwidu ġġenerat f'Għawdex ikun qiegħed jiġi trattat b'mod sostenibbli u li verament jirrispetta l-ambjent naturali ta' pajjiżna. Saħħaħna l-*Gozo Channel* biex din tkun kumpanija soda li tista' taqdi wkoll l-obbligi tagħha għas-servizz ta' l-Għawdxin u l-Maltin.

Tabella 10: Unjoni Ewropea

Tliet snin ilu ddeċidejna li nidhlu fl-Unjoni Ewropea. Sentejn wara nistgħu ngħidu li s-shubija ssarfet f'hafna ġid għall-poplu tagħna. Dan il-ġid ma waqax mis-sema bħal manna. Kellna nithabtu u nistinkaw biex ingibu flus għall-poplu tagħna li, ras għal ras, qed jiehu aktar milli jieħdu popli oħra.

It-twertiq ta' proġetti permezz tal-Fondi Strutturali u dawk ta' Koeżjoni hija esperjenza ġdida għalina. Is-sena li għaddiet kienet waħda mimlija xogħol minhabba l-fatt li ħafna mill-proġetti nbdew filwaqt li xi wħud tlestew. Kienet esperjenza li tgħallimna minna lkoll. Fl-istess ħin irnexxielna nibnu l-kapaċità amministrattiva tal-pajjiż – kemm fis-settur pubbliku kif ukoll f'dak privat – sabiex inkunu nistgħu nużaw dawn il-fondi aħjar u bl-aktar mod tajjeb.

Matul l-aħħar sentejn sar progress f'diversi oqsma ta' l-ekonomija permezz ta' dawn il-proġetti ffinanzjati mill-Fondi Strutturali u ta' Koeżjoni. Fost dawn insibu:

- Investiment sostanzjali ta' aktar minn Lm7 miljun fil-hiliet tal-Maltin u l-Għawdxin sabiex ngħollu l-livelli ta' taħriġ u edukazzjoni tar-riżors primarju ta' pajjiżna;
- Skemi ta' għajjnuna għall-intrapriżi, il-bdiewa u s-sajjieda. Aktar minn erba' mitt intrapriża qed igawdu minn dawn l-iskemi;
- Investiment fl-infrastruttura fiżika fl-oqsma ta' l-industrija u t-turiżmu;
- Investiment kapitali, taħriġ kif ukoll kampanji ta' taħrif ta' mhux inqas minn Lm20 miljun favur l-ambjent, speċjalment fil-qasam ta' l-immaniġġjar ta' l-iskart u l-ilma;
- Investiment ta' aktar minn Lm12 miljun fil-qasam tat-trasport li diġà bdejna naraw ir-riżultati tiegħu;
- Proġetti speċifiċi għal Għawdex fl-oqsma tat-trasport, turiżmu, u żvilupp tar-riżorsi umani.

Għall-kuntrarju ta' dak kollu li kien jingħad qabel is-shubija, illum jiena kburi ngħid li Malta kienet waħda mill-ewwel pajjiżi membri ġodda li kkommettiet il-Fondi Strutturali kollha tal-perjodu 2004 sal-2006 fi proġetti u huwa l-uniku pajjiż li kkommetta l-flus kollha tal-Fond ta' Koeżjoni. Mhux dan biss iżda pajjiżna hu wkoll wieħed mill-ftit pajjiżi membri ġodda li lahaq nefaġ il-flus kollha għall-2006 – u dan sitt xhur qabel iż-żmien stipulat ta' Diċembru 2006. Grazzi għall-perseveranza, l-hila u l-għaqal ta' kulhadd illum nista' ngħid li tmienja u sebghin proġett b'valur ta' madwar Lm50 miljun qed jitwettqu sabiex intejbu l-livell ta' l-għixien tal-poplu Malti u Għawdxi.

Barra minn dawn il-Programmi Nazzjonali nixtieq insemmi wkoll li Malta qed tibbenefika minn numru ta' Programmi ohra li wkoll jaqghu taht il-kappa tal-Fondi Strutturali. Dawn huma l-Programmi *Equal* u *Interreg*. Il-Programm *Equal* jindirizza l-ugwaljanza u l-inklużjoni soċjali waqt li l-Programmi *Interreg* huma programmi ta' koperazzjoni reġjonali bejn diversi reġjuni ta' l-Unjoni Ewropea li għandhom interessi u sfidi komuni. Malta qed tipparteċipa f'erba' Programmi ta' l-*Interreg* b'aktar minn hamsin proġett approvat u oħrajn li mistennija jiġu approvati fil-jiem li ġejjin. Hawnhekk irrid ngħid li kienu hafna mill-Kunsilli Lokali li applikaw għal proġetti taht dawn il-Programmi.

Mr Speaker,

F'dan is-sens nibqa' ntenni dak li għidt mill-ewwel ġurnata li sirt Prim Ministru: nixtieq li l-poplu Malti jiġġudikana fuq dak li nagħmlu u mhux fuq dak li ngħidu.

Għal dan ix-xogħol kollu li sar nixtieq niringrazzja mill-qalb lil shabi l-Ministri u l-Grupp Parlamentari. Niringrazzja lill-ħaddiema kollha, f'kull livell, fil-Ministeri, fid-dipartimenti tal-Gvern u fil-korporazzjonijiet pubbliċi. Grazzi lill-ħaddiema u l-*managers* fis-settur privat. Grazzi lis-sidien u lill-investituri. Grazzi lil dawk li jahdmu għal rashom. Hajr minn qalbi lill-membri kollha tal-Kunsill Malti għall-Iżvilupp Ekonomiku u Soċjali.

Grazzi lilkom kollha talli b'hilitkom, tul din is-sena, għelibna hafna xkiel u wettaqna hafna xogħol.

Flimkien għamilna hafna, iżda nistgħu nagħmlu aktar. Irridu nagħmlu iżjed. Qatt ma għandna nieqfu mill-ħidma tagħna. Irridu wkoll nagħmlu iżjed u aħjar. F'kollox, f'kull settur, irridu nilhqu l-aħjar li nistgħu nilhqu. Bħala soċjetà, bħala pajjiż, bir-riżorsi li għadna bħalissa.

Għalhekk, issa se npoġġi quddiemkom il-pjan tal-Gvern għas-sena d-dieħla. Dan il-pjan jiġbor fih hafna milli għidtulna intom. Irridu li

flimkien inkomplu nsaħħu s-sisien għall-gejjieni fis-sod għalina u għal uliedna.

Flimkien Nibnu Ġejjieni fis-Sod għal Uliedna

Mr. Speaker,

Nibda issa biex nagħti ħarsa lejn il-programm ta' hidma li il-Gvern tiegħi huwa impenjat li jwettaq għas-sena id-dieħla.

Qagħda Finanzjarja ta' Pajjiżna għall-2007

Mr. Speaker,

Qed nippreżenta baġit li jixhed li pajjiżna wasal għal Finanzi fis-sod u sostenibbli. Wasalna għad-*deficit* ta' taħt it-3 fil-mija ta' dak li jipproduci il-pajjiż. Fl-2007 il-finanzi tal-pajjiż għandhom jispicċaw b'*deficit* ta' 2.5 fil-mija

Qed nippreżenta aktar dettalji dwar id-dhul u l-infieq tal-Gvern u tad-dejn pubbliku għas-sena li ġejja fit-Tabelli Numru 11 sa 13. Il-Gvern qed jipprogetta *deficit* ta' anqas minn 1 fil-mija fl-2009.

Tabella Nru. 11

IL-QAGHDA FISKALI 2005 - 2009

Il-Qagħda fil-Fond Konsolidat	2005		2006		2007		2008		2009	
	Attwali		Rivedut		Estimi		Estimi		Estimi	
Dhul Totali		896,418		965,984		992,929		992,274		1,013,529
Dhul minn Taxxi	740,305		802,350		851,185		874,090		900,445	
Dhul lehor	156,113		163,634		141,744		118,184		113,084	
Nefqa Totali Rikurrenti		840,738		873,184		879,558		897,649		918,770
Spiza Rikurrenti	765,974		796,000		803,408		819,899		840,570	
Hlasijiet ta' Imghax	74,764		77,184		76,150		77,750		78,200	
Surplus Rikurrenti	55,680		92,800		113,371		94,625		94,759	
Nefqa Kapitali		130,994		150,584		167,835		127,439		116,974
Nefqa Totali		971,732		1,023,768		1,047,393		1,025,088		1,035,744
Deficit Strutturali		(75,314)		(57,784)		(54,464)		(32,814)		(22,215)
Finanzjament										
Hlas lura dirett ta' Self	(1,882)		(284)		0		0		0	
Kontribuzzjonijiet ghas-Sinking Fund	(11,938)		(11,602)		(9,902)		(8,597)		(8,597)	
Bilanċ fis-Sinking Fund ta'	0		0							
Stokk Konvertit	3,837		10,400		4,200		9,000		0	
Bejgh ta' Assi	21,791	11,808	74,200	72,714	0	(5,702)	0	403	0	(8,597)
Htiega ta' Self		(63,506)		14,930		(60,166)		(32,411)		(30,812)
Self Barrani		0		0		0		0		0
Bilanċ fil-1 ta' Jannar	(92,352)		(45,858)		(30,928)		(41,094)		(48,505)	
Self Lokali	110,000	17,648	0	(45,858)	50,000	19,072	25,000	(16,094)	30,000	(18,505)
Bilanċ fil-31 ta' Dicembru		(45,858)		(30,928)		(41,094)		(48,505)		(49,317)
Aġġustamenti E.S.A. '95		13,500		3,184		3,881		(2,176)		2,976
Deficit tal-Gvern Estiż		(61,814)		(54,600)		(50,583)		(34,990)		(19,239)
Prodott Gross Domestiku		1,941,100		2,056,900		2,163,000		2,276,700		2,395,000
Deficit Strutturali bhala % tal-Prodott Gross Domestiku		3.88%		2.81%		2.52%		1.44%		0.93%
Deficit tal-Gvern Estiż bhala % tal-Prodott Gross Domestiku		3.18%		2.65%		2.34%		1.54%		0.80%

Tabella Nru 12

Statement of Public Debt

	<u>2006</u>	<u>2007</u>	<u>2008</u>	<u>2009</u>
Malta Government Stocks	1,126.6	1,176.6	1,201.6	1,231.6
Treasury Bills	167.5	172.4	175.1	171.9
Ex-MDD/MSCL Loans	24.7	24.7	24.7	24.7
Foreign Loans	55.6	53.2	49.9	47.0
E.B.U.'s	38.0	36.6	36.3	33.8
Public Debt (including E.B.U.'s)	1,412.4	1,463.5	1,487.6	1,509.0
G. D. P	2,056.9	2,163.0	2,276.7	2,395.0
Debt as Percentage of G. D. P.	68.67%	67.66%	65.34%	63.01%

Tabella 13: Dħul u Nfieg proġettat tal-Gvern għall-2007

Il-Gvern qed jipprogetta dħul akbar ta' madwar Lm27 miljun fuq is-sena li għaddiet.

Mill-*income tax*, minhabba ir-riforma fil-*bands* tat-taxxa li id-dettalji tagħhom ser inħabbar aktar tard, il-Gvern jistma li ż-żieda fid-dħul tkun ta' madwar Lm7 miljun. F'dak li hu dħul mill-bolla, anke minhabba li l-2007 għandha ġimgħa aktar minn din is-sena u previżjoni ta' żieda fid-dħul u l-impjieg minhabba ir-ritmu pożittiv li issa l-ekonomija qabdet, il-Gvern ser idahħal Lm12-il miljun aktar minn din is-sena. Iż-żieda fid-dazji hi riżultat tal-konverżjoni li għamilna aktar kmieni din is-sena tal-profitti ta' l-Enemalta mit-Taqsima tal-*Fuels* għal dazji, biex b'hekk il-Gvern ikun jista' jerġa jgħaddihomlha lura bhala sosten tal-ġenerazzjoni eletrika tal-Korporazzjoni u b'hekk jitneħħa il-*cross subsidisation* bejn diviżjonijiet u jkun jista' jitkompla il-proċess ta' liberalizzazzjoni tas-settur tal-*Fuels* mingħajr impatt negattiv fuq il-kontijiet tad-dawl. Għalkemm mingħajr effett finanzjarju, l-aġġustamenti li bdew fl-2005 biex gradwalment naslu għal minimu fis-sisa stabbilit mil-Unjoni Ewropea fuq prodotti ta' l-enerġija, ser ikomplu is-sena id-dieħla. Mil-VAT il-Gvern qed jiprevedi żieda ta' Lm6 miljun, konformi mat-tkabbir fid-dħul li kellna f'dawn l-aħħar snin mill-attività ekonomika u li nistennew li tkompli ukoll fl-2007.

Kif indikajna fid-dokument ta' qabel il-Baġit, il-Gvern qiegħed ukoll fil-proċess li jirregola is-settur tal-magni tal-logħob li hawn fis-suq. Fid-dokument elenkajna diversi miżuri biex nassiguraw li dawn il-magni joperaw f'qafas regolatorju hafna iktar kontrollat, tidahħal sistema ċentralizzata ta' sorveljanza biex nassiguraw ruħna li persuni taht l-età ma jingħatawx aċċess u jingabar il-kontribut dovut.

In-nefqa rikorrent tal-Gvern din mistennija ser titla biss Lm6.6 miljun. Waqt li l-pensjonijiet u s-servizzi soċjali ser jiżdiedu b' Lm12.1 miljun, żieda ta' Lm4 miljun fuq is-Saħħa kif ukoll żieda ta' Lm8.3 miljun lil Enemalta, il-Gvern qed ikompli bil-proċess ta' tnaqqis fl-ispizi tiegħu billi ikopri dawn iż-żidiet b'tnaqqis f'dik li hi spiża rikorrenti ta' amministrazzjoni ta' madwar Lm17.8 miljun.

F'dak li hu nvestment kapitali, in-nefqa għall-2007 ser tkun Lm17-il miljun aktar minn din is-sena. Waqt li in-nefqa fil-Mater Dei Lm8 miljun anqas mis-sena li għaddiet, jew il-proġetti marbuta mal-Protocol Taljan ser ikunu konklużi sa l-aħħar ta' din is-sena, ser ikun hemm investiment akbar f'dak li hu l-Edukazzjoni ta' Lm10 miljun, it-Turiżmu Lm3 miljun, Għawdex Lm2 miljun, Sahħa Lm4 miljun , Ambjent Lm6 miljun, u Toroq Lm5 miljun.

Edukazzjoni u Tahriġ

Mr Speaker,

Il-Gvern tiegħi, u kull Gvern immexxi mill-Partit tiegħi, dejjem emmen li ċ-ċavetta ta' ġejjieni fis-sod hija l-edukazzjoni. L-investment fl-edukazzjoni huwa l-garanzija li uliedna jkollhom l-opportunitajiet miftuħa quddiemhom. L-edukazzjoni hija l-bieb tas-suċċess għalihom u għal pajjiżna.

Irrid nieħu l-okkażjoni biex niringrazzja lil kull min ta u qed jagħti sehmu f'dan il-qasam. B'mod partikolari irrid pubblikament niringrazzja lill-edukaturi u lill-għalliema kollha. B'dedikazzjoni kbira intom qegħdin tgħinu lil uliedna joħorġu l-aqwa tagħhom. Intom bennejja ewlenin ta' pajjiżna. Grazzi.

Ha ngħidha mill-ewwel. Fil-qasam ta' l-edukazzjoni u tahriġ, qed nistmaw li matul is-sena d-dieħla se ninvestu s-somma globali ta' aktar minn Lm121 miljun. Ser niddedikaw Lm12-il miljun aktar mis-sena l-oħra. L-oġhla ammont li qatt ġie vvutat għall-edukazzjoni f'pajjiżna.

Mr. Speaker,

Xi jfisser dan? Ifisser li ras għal ras, ser ninvestu Lm1,332 f'nefqa rikorrenti fuq kull tifel u tifla, ġuvni u tfajla, raġel u mara li qegħdin fis-sistemi edukattivi tagħna. Hawn mhux qed ninkludi n-nefqa kapitali.

Edukazzjoni Obbligatorja

Matul is-sena li ġejja se nkomplu l-proġett tagħna li nibnu u nimmodernizzaw l-iskejjel ta' l-Istat. Qed nippjanaw li nlestu l-bini ta' żewġ skejjel sekondarji ġodda, waħda f'Hal Qormi u oħra f'Bormla. Ser nibdew nibnu skejjel ġodda fil-Mosta, f'Pembroke, u f'Għawdex. Se nkomplu l-immodernizzar sħiħ tal-*Junior Lyceum* tas-subien fil-Hamrun. Se jsiru diversi xogħlijiet ta' manutenzjoni u mmodernizzar f'diversi skejjel f'Malta u Għawdex. Hu stmat li fl-2007 il-Gvern se jinvesti Lm5 miljun fuq dawn il-proġetti taht l-iskema ta' arrangamenti finanzjarji li għandha l-Fondazzjoni għall-Iskejjel t'Għada.

Il-bini waħdu mhux biżżejjed. Id-diskussjonijiet li l-Ministeru ta' l-Edukazzjoni qiegħed ikollu mal-Unjon ta' l-Għalliema issa jinsabu fil-fazi finali tagħhom. Nieħu gost nirraporta lill-Kamra l-ispirtu kostruttiv u kollaborattiv bejn iż-żewġ naħat. Fiducjużi li ser ikollna ftehim li jsaħħaħ ir-riforma estensiva li qed titwettaq fil-qasam ta' l-edukazzjoni obbligatorja.

Ma rridu xejn anqas mill-aqwa edukazzjoni għall-uliedna.

Irridu li l-iskejjel ta' l-Istat ikollhom laboratorji mill-aktar moderni tax-xjenzi tal-fizika, kimika, bioloġija u teknoloġija, u laboratorji tal-lingwi. Hawn ser ninvestu 'l fuq minn Lm1.5 miljun. Se naslu sabiex ikollna mija u tlett laboratorji mill-aqwa, skond normi tal-Unjoni Ewropea, fl-iskejjel tal-Istat.

Aħna nqisu lill-iskejjel tal-Knisja u l-iskejjel privati bħala sieħba ewlenin tagħna fl-edukazzjoni ta' uliedna. Dan it-twemmin tagħna jissarraff f'żewġ programmi importanti:

L-ewwel, dan il-Baġit qed jipproponi nefqa ta' Lm12.75 miljun għall-iskejjel tal-Knisja. Din hija żieda ta' Lm1 miljun fuq il-vot allokat is-sena li għaddiet. Tfisser medja ta' Lm755 kull tifel u tifla.

It-tieni, nagħrfu l-ispejjeż li jidhlu għalihom il-ġenituri li jagħzlu li jibgħatu lil uliedhom fl-iskejjel privati. Fl-2003, introduċejna tnaqqis mill-ammont taxxabli biex jagħmel tajjeb għall-parti mill-miżati mhallsa. Dakinhar konna stabbilejna massimu ta' Lm200 bħala spejjeż deducibbli għal studenti f'livell primarju u Lm300 fuq livell sekondarju. B'effett mill-1 ta' Jannar li ġej, il-Gvern se jirdoppja dawn l-ammonti għal Lm400 fuq livell primarju u Lm600 fuq livell sekondarju għal kull student.

Edukazzjoni Avanzata u Oghla

Irridu nkomplu nsaħħu wkoll il-qasam ta' l-edukazzjoni avanzata u oghla.

Il-Gvern ser jagħmel l-akbar użu mill-Fondi ta' l-Unjoni Ewropea biex ikompli jsaħħaħ l-Università u l-MCAST, żewġ pilastru ta' l-edukazzjoni f'pajjiżna. Is-sena d-dieħla se nibdew programm ta' bini, infrastruttura u xiri ta' apparat mifrux fuq numru ta' snin. Qed nipprogrammaw li fl-2007, se nonfqu Lm4.3 miljun u Lm4.5 miljun rispettivament f'dawn iż-żewġ istituzzjonijiet. B'hekk ikollna l-ispazju li għandna bżonn sabiex ikompli jizzied l-għadd ta' studenti li jkomplu l-edukazzjoni u t-taħriġ tagħhom. Fl-istess ħin ikollhom il-facilitajiet u s-servizzi meħtieġa biex jirċievu edukazzjoni u taħriġ ta' kwalità.

L-ispiza rikurrenti tas-sena li ġejja għall-Istituzzjoni ta' Edukazzjoni Avanzata u Oghla hu stmat li tilhaq is-somma ta' Lm19.3 miljun. Il-Gvern qed iżid l-għotja rikurrenti ta' l-Università b'Lm700,000 għal Lm11.3 miljun. Tajjeb infakkar li ma' dawn, il-Gvern qed jinvesti kważi Lm9 miljun f'appoġġ dirett lill-istudenti bħala stipendji.

Qed nerġgħu wkoll nivvutaw is-somma ta' Lm200,000 għal numru ieħor ta' scholarships fil-livell ta' Master u Dottorat taħt il-Malta Government Scholarship Scheme li nidejna b'suċċess din is-sena.

Fid-diskussjonijiet ta' qabel il-Baġit, il-Gvern iltaqa' ma' diversi studenti li qed isegwu kors post-sekondarju jew kors universitarju fuq bażi *full-time*

fis-settur privat. Il-Gvern iddeċieda li b'seħħ mis-sena skolastika li tibda fl-2007, dawk l-istudenti li jkomplu l-istudji tagħhom fuq bażi *full-time* f'istituzzjoni ta' Edukazzjoni Avanzata u Ogħla jibbenefikaw minn għotjiet ta' manteniment skond rakkommandazzjoni tal-Kummissjoni Nazzjonali għall-Edukazzjoni Għolja. Nemmu li s-settur privat liċenzjat huwa ta' benefiċċju għall-pajjiżna. Dan għandu rwol importanti biex Malta tiżviluppa Ċentru Reġjonali ta' Servizzi Edukattivi u ta' Taħriġ.

Nemmu li qatt m'għandna nieqfu nitgħallmu u nitharrġu. Se nużaw il-fondi tal-Unjoni Ewropea, b'mod partikolari madwar Lm3.5 miljun mill-Fond Soċjali Ewropew għal dan il-għan. Dawn jinkludu korsijiet ta' tagħlim u taħriġ għal faxex kollha tas-soċjetà.

Fil-qasam ta' l-isport il-Gvern qed jivvota s-somma globali ta' Lm1.1 miljun. Il-vot kapitali ta' Lm200,000 ser ikopri t-tkomplija tal-kumpless sportiv f'Hal Kirkop. F'dan il-kuntest tajjeb ngħid li barra dan l-investiment il-Gvern qed jinvesti f'faċilitajiet sportivi. Ghalkemm dawn qed isiru fi skejjel tal-Gvern, huma maħsuba li jintużaw ukoll wara l-ħin ta' l-iskola mill-għaqdiet sportivi u dawk interessati fl-isport. B'dan il-mod ser ikollna numru ta' grawnds moderni, b'terf artifiċjali u mixgħula bil-lejl mifruxa f'Malta u Għawdex. Dan ifisser li minbarra f'Hal Kirkop, fit-tlett snin li ġejjin ser ikollna grawnds ta' dan il-livell f'Hal Qormi, Bormla, Hal Luqa, Mosta, n-Naxxar u Għawdex.

Mr. Speaker,

Għan wieħed għandna. Li l-poplu tagħna ikun wieħed mill-aktar popli edukati u mharrġa fid-dinja.

Inkomplu Nkabbri l-Ekonomija u Noħolqu x-Xoħol

Irrid issa nitkellem ftit fuq kif ser inkomplu nkabbri l-ekonomija u niżguraw il-ħolqien tax-xoħol.

L-Ewro

Is-sena d-dieħla se tkun is-sena li tħejji lil pajjiżna ħall-pass ieħor importanti fl-iżvilupp soċjo-ekonomiku tagħna. Fl-isfond tal-progress ekonomiku li qed jagħmel pajjiżna, l-1 ta' Jannar 2008 qed tidher data dejjem aktar probabbli ħad-dħul tal-Ewro f'pajjiżna. Is-ħubija fil-munita Ewro, it-tieni l-aktar munita b'saħħitha fid-dinja, ħandha tagħti stabbiltà akbar lill-ekonomija tagħna. Dakinhar pajjiżna ikun aktar attrajenti ħal min irid jiġi jinvesti u joħloq ix-xoħol.

L-Ewro ta lill-Ewropa stabbiltà mhux biss billi eliminat ir-riskji fir-rati tal-kambju bejn il-pajjiżi parteċipanti imma ħolqot ambjent ta' rati ta' interessi baxxi fit-tul. Iffavoriet l-istabbiltà fil-prezzijiet.

Ħad ħandna min jħid li pajjiżna ħandu jieħu aktar żmien qabel idahħal l-Ewro, mingħajr ma qieħed jagħti raġuni ekonomika tajba. Jħid li pajjiżna l-ewwel ħandu jiffoka fuq it-tkabbir ekonomiku. Donnu qed jinsa li l-Ewro huwa ħodda importanti sabiex inwasslu ħat-tkabbir ekonomiku.

Hemm riskji jekk pajjiżna jtawwal bla bżonn. Il-pajjiżi li ma bdewx dan il-proċess qed jiġu meqjusa li ħad ħandhom problemi ekonomiċi kbar. Nistgħu niġu meqjusa bħala li m'aħniex kommessi lejn politika ekonomika serja u li aħna 'l boħod mill-miri li huma stabbiliti. Bil-maqlub: b'sodisfazzjon nħid li illum kulħadd qed jħid li aħna *on track*.

Investiment Barrani

L-ekonomija tagħna komplet tiżviluppa u tikber filwaqt li ħamilna tajjeb ħal strutturi ekonomiċi qodma li ma kienux ħadhom jħoddu ħal

Malta. Il-miżuri li hadna taw il-frott. Ir-rekord kbir ta' investment li semmejt jixhed dan.

Matul d-disa' xhur li għaddew, il-*Malta Enterprise* approvat 71 proġett ġdid li matul it-tlett snin li ġejjin se joħolqu 3,600 impjieg ġdid u jiġġeneraw Lm44 miljun f'investment f'setturi li jgawdu mill-inċentivi li noffru. Iżda l-ekonomija hi ferm akbar minn hekk.

Biex inkomplu nsostnu u nistimolaw l-investment ġdid lejn pajjiżna, flimkien mal-Lm2.3 miljun li qed jiġu allokati lill-*Malta Enterprise* sabiex jinholqu skemi ta' assistenza lill-industrija, il-Gvern se jpoġġi Lm1 miljun iehor mill-Fondi tal-Unjoni Ewropea għal dan il-għan; 25 fil-mija minnhom se jkunu ddedikati esklussivament għal Għawdex.

Wasal iż-żmien li noħorġu mill-istruttura preżenti ta' l-inċentivi fl-Att dwar il-Promozzjoni ta' l-Industrija. Jehtieg naddottaw qafas legali ġdid. Se nressqu dan it-tibdil fl-istrutturi legali tagħna.

Waqf li qed nitkellem dwar l-investment barrani rrid nirreferi għal akbar investment barrani li qatt kellna f'pajjiżna, il-proġett ta' *Smart City* fir-Rikażli. Sitt snin ilu iddikjarajna l-aspirazzjoni tagħna li nagħmlu lil Malta bħala l-kapitali tal-Mediterran fil-qasam tat-teknoloġiji ta' l-informazzjoni. Dak inhar, kien hawn min qalilna li qed noħolmu. Ippropona minflok futur mgharraq fil-passat fejn Malta tizola ruhha mill-bqija tad-dinja biex tippoteġi manifattura tradizzjonali bħat-tessuti u l-ġild. Kienu dawn l-istess nies li opponew d-dhul ta' Malta fl-Unjoni Ewropea.

Smart City waħedha tfisser aktar minn Lm100 miljun investment. Eluf ta' Maltin se jaqilgħu hobżhom minn dan l-investment. Ilkoll kemm aħna għandna nħossuna kburin b'dan l-akkwist li ser ikun għamel pajjiżna.

L-Istrateġija tal-Gvern għall-Industrija

Bħalma diġà għidt, illum qegħdin nippubblikaw l-Istrateġija tal-Gvern għall-Industrija f'Malta. Din l-istrateġija tfasslet wara diversi laqgħat ta' konsultazzjoni li saru mal-partijiet ikkonċernati, b'mod partikolari mal-Federazzjoni tal-Industrija. Żgur li din l-istrateġija se tkun strumentali biex tkompli tikber l-ekonomija u jżied ix-xogħol.

Teknoloġija tal-Infommazzjoni

Smart City ma gietx b'kombinazzjoni. L-investituri li pperswadejna jiġu hawn kellhom hafna għażliet oħra fejn jagħmlu l-espansjoni Ewropea tagħhom.

Din is-sena l-Unjoni Ewropea rrikonoxxiet is-servizz pubbliku mogħti *on-line* mill-Gvern Malti bħala t-tieni l-aqwa fl-Ewropa kollha. Il-Forum Ekonomiku Dinji rrapporta li l-Gvern Malti hu t-tmax-il gvern fid-dinja li l-aktar juża t-teknoloġija biex itejjeb il-livell ta' servizz li jagħti. Dan jagħmilna kompetittivi u jtejjeb il-kwalità ta' ħajjet il-Maltin.

Il-Gvern Elettroniku Malti wasal biex jagħti pass ieħor importanti. Matul is-sena d-dieħla se jinbena *portal* uniku, b'investiment ta' erba' mitt elf lira. Minnu s-servizzi pubbliċi elettronici kollha jkunu offruti ċentralment u se jkun l-ogħla livell ta' servizz pubbliku uniku pprovdut minn xi gvern.

Qegħdin fl-aħħar tat-tliet snin ta' l-Istrateġija Nazzjonali dwar it-Teknoloġija ta' l-Infommazzjoni u l-Kommunikazzjoni li ppubblikajna fil-bidu ta' l-2003. Min kien xettiku dak iż-żmien illum għandu risposta. Illum f'pajjiżna għandna soċjetà u ekonomija ta' l-infommazzjoni fost l-aktar avvanzati fid-dinja.

Matul it-tliet snin li ġejjin se nahdmu fuq Strateġija Nazzjonali dwar it-Teknoloġija aktar ambizzjuża. Konvint li tliet snin oħra, se jerga' jkolli l-istess sodisfazzjon li nistqarr li pajjiżna huwa fost l-aktar pajjiżi sofistikati teknoloġikament fid-dinja.

Riċerka u Innovazzjoni

Jekk irridu li pajjiżna jkun fuq quddiem fost il-pajjiżi l-aktar kompetittivi u li jiġbed l-aqwa investment, irridu nsejndu l-impenn tagħna fir-riċerka u l-innovazzjoni.

Kif ħabbarna fl-Istrateġija Nazzjonali għar-Riċerka u Innovazzjoni li ppublikajna flimkien mad-Dokument ta' qabel il-Baġit, il-Gvern qed iżid in-nefqa pubblika fir-riċerka u innovazzjoni. Din l-istrateġija pproponiet Lm1.25 miljun għall-Programm Nazzjonali għar-Riċerka u Innovazzjoni. Bi pjaċir inħabbar li fil-fatt l-allokazzjoni se tkun aktar minn Lm250,000 aktar minn dan, jiġifieri total ta' kważi Lm1.5 miljun.

Hawnhekk irrid ngħid li l-Gvern għaqqad flimkien riżorsi mill-Kunsill Malti għax-Xjenza u Teknoloġija, il-*Malta Enterprise*, l-Università u s-settur privat. Dan it-tim waqqaf il-*EuroMedITI*, identifika u beda numru ta' proġetti f'setturi teknoloġiċi magħżula.

Turiżmu

L-importanza tat-turiżmu għal pajjiżna diġà giet enfasiżzata f'dan id-diskors. Pajjiżna jista jibqa jiġbed t-turisti jekk inkunu kompetittivi, jekk inkomplu ninvestu fil-prodott tagħna, jekk noffru esperjenza unika lil min iżurna, u jekk nifhmu li kulhadd għandu sehem x'jagħti.

Il-Gvern mhux ser joqgħod lura milli jinvesti kull fejn hemm bżonn biex naraw lil dan is-settur jikber u jtejjeb il-kwalità tat-turist. Għas-sena d-dieħla ser inkunu qed niddedikaw xejn anqas minn Lm15-il miljun favur dan is-settur importanti għall-ekonomija tagħna. Din is-somma tirrapreżenta zieda ta' kważi 40 fil-mija fuq il-vot approvat għal din is-sena.

Għas-sena d-dieħla l-Gvern se jerga' jalloka Lm8 miljun direttament lill-Awtorità tat-Turiżmu. Barra minn din is-somma, se nallokaw Lm7.3miljun oħra favur titjib fil-prodott turistiku. Dan jinkludi t-

tkomplija tal-proġett tat-tempji ta' l-Imnajdra u Haġar Qim, l-iżvilupp ta' bajjiet godda u l-immanigġjar aħjar ta' bajjiet eżistenti, skemi direttament favur l-industrija tat-turiżmu, u t-tkomplija ta' l-eżerċizzju ta' *branding* li jfisser ukoll aktar flus favur *marketing* addizzjonali għal pajjiżna.

In-nefqa tal-Gvern fuq il-prodott turistiku waħdu, inkluż dak li se nagħmlu fuq l-aspett storiku ta' dak l-istess prodott se tkun ta' Lm5 miljun.

Ma' dan irrid inżid l-valur ta' l-investimenti kollha li qegħdin nagħmlu taħt Ministeri differenti biex inwetqu proġetti u programmi li huma intiżi biex intejbu b'mod drastiku l-prodott turistiku tagħna li jinkludi, l-ambjent in ġenerali, l-indafa fit-toroq u fil-kampanja tagħna, baħar nadif, arja nadifa, toroq imsebbħa bil-fjuri u siġar, toroq godda u ta' kwalità u rħula u pjazez li jkunu ġew riabilitati.

Inżid ukoll il-valur tal-proġetti li ser inkunu qegħdin niffinanzjaw mill-fond konsolidat u mill-fondi tal-Unjoni Ewropea, biex nirrestawraw il-wirt storiku tagħna kull fejn hemm bżonn. Dan jgħodd għal bini storiku kollu li pajjiżna huwa mogħni bih, inkluż il-fortifikazzjonijiet uniċi li għandna kemm f'Malta u kemm f'Għawdex.

Dan kollu qed isir għaliex konvinti li għandna prodott uniku li jista jirbaħ il-kompetizzjoni qalila li qegħdin niffaċċjaw. Nafu li għandna ħafna x'noffru - taħlita ta' wirt storiku u kultura sinjura, baħar u kosta naturali, u irħula u pajsagġ ikkulurit. Barra minn dan Għawdex joħolqilna opportunitajiet oħra għat-turiżmu għaliex hu jirrapreżenta valur miżjud għal gżira ta' Malta. Għalhekk irridu nipromovu lil Għawdex għal dak li hu – destinazzjoni b'karatteristiċi uniċi.

L-Air Malta tibqa kumpanija strategikament vitali għal pajjiżna għaliex is-servizz li hi tagħti jirrispondi għal prioritajiet u bżonnijiet nazzjonali inkluż dawk industrijali.

Madanakollu r-realtajiet ta' illum jirrikjedu li nespandu l-mezzi li jeżistu biex inġibu t-turisti lejn pajjiżna. Kien għalhekk li aktar kmieni matul din

is-sena hadna l-ewwel pass u nidejna skemi li permezz tagħhom għidna lejn pajjiżna linja tal-ajru *low cost* apparti dawk li kienu diġà joperaw. Hawnhekk, tajjeb infakkar li dawn l-iskemi se jiswew lill-Gvern aktar minn miljun lira. Dan qed ngħidu biex kulhadd jifhem li l-prezz ta' biljett *low cost* hu irhis għaliex ilkoll kemm aħna qed inħallsu biċċa minnu.

Madanakollu, l-Gvern hu konvint li din hi l-aħjar direzzjoni għal pajjiżna. Għalhekk minn hawn u ffit ieħor ser nieħdu t-tieni pass kif konna iddeċidejna aktar kmieni din is-sena u dan billi ninkoraġġixxu l-ftuħ ta' rotot godda bejn Malta u destinazzjonijiet godda minn pajjiżi Ewropej.

F'dawn l-aħħar granet il-Gvern rċieva r-rakkomandazzjonijiet tal-Grupp Konsultattiv li twaqqaf ffit tal-gimghat ilu. Dawn ir-rakkomandazzjonijiet ser ikunu integrati fil-Pjan Nazzjonali fuq it-Turiżmu. Il-ħsieb tagħna huwa li nibdew il-fażi ta' implimentazzjoni fl-aqsar żmien possibbli.

Eżenzjoni mingħajr kreditu mill-ħlas tal-VAT fuq Attivitàjiet Kulturali

Il-kultura hija parti integrali mill-identita nazzjonali u ingredjent ewlieni għall-pakkett turistiku. Għalhekk, inqisu illi wasal iż-żmien li nkomplu ngħinu lill-komunità artistika lokali billi neżentaw mingħajr kreditu mill-ħlas tal-VAT dawk is-servizzi u l-attivitàjiet ta' natura kulturali li jingħataw jew jiġu organizzati minn għaqdiet kulturali rikonoxxuti li l-ħidma tagħhom mhix għal skop ta' profitt.

Din il-miżura għandha tinkorraxxi l-għoti u l-produzzjoni ta' aktar attivitàjiet kulturali f'postijiet bħal Għawdex sabiex ikompli jgħinu fl-iżvilupp kulturali u ekonomiku ta' postijiet bħal dawn.

Host Families

Niċċa partikolari marbuta mat-turiżmu li nixtieq nindirizza f'dan il-Baġit hija dik tal-*host families*. Aktar kmieni din is-sena, konna ħabbarna

struttura fiskali vantaġġjuża għal dan is-servizz. Jidhrilna li issa għandna nimxu pass ieħor billi nagħtu l-għażla lil dawn l-operaturi li jekk iridu jiġu eżentati mill-ħlas tal-bolla b'effett retroattiv.

Servizzi Finanzjarji

Qed ikollna suċċess fis-settur tas-servizzi finanzjarji. Din is-sena, huwa stmat li madwar 2,500 kumpanija ġdida se jkunu żdiedu fir-reġistru tal-kumpaniji. In-numru totali ta' kumpaniji f'dan ir-reġistru mistenni jkun ilaħħaq għal madwar 40,000. Illum għandna 18-il istituzzjoni bankarja, aktar minn 150 fondi ta' nvestment u 8 kumpaniji għall-immaniġġjar tal-*insurance*.

Bi pjaċir ninnota illi, aktar kmieni din is-sena, lhaqna ftehim mal-Kummissjoni Ewropea li effettivament iħarsilna is-sistema ta' *full tax imputation*. Bħalissa qed niddiskutu mal-*Code of Conduct (Business Taxation) Group* il-provvedimenti kontra abbuż fis-sistema ta' taxxi proposta. Il-Gvern qed jittama li jagħlaq dan il-proċess politiku imminement. Dalwaqt ser nippubblikaw il-leġislazzjoni neċessarja sabiex nimplementaw, mill-1 ta' Jannar li ġej, il-ftehim li lhaqna mal-Kummissjoni Ewropea.

Is-Settur tan-Negozji Żgħar u Medji

Nemmnu li dawk li jaħdmu għal rashom u n-negozji ż-żgħar huma fil-qalba tal-mutur ekonomiku ta' pajjiżna. Permezz tal-inizzjattivi kollha mħabbra f'dan il-Baġit, irridu li jiżdidilhom ix-xogħol sabiex joħolqu aktar impjegati godda.

Miżura importanti li se nieħdu din is-sena hija li se nagħmluha possibbli għal raġel jew mara li jaħdmu fin-negozju tal-familja li jirreġistraw ruħhom bħala impjegati tal-istess negozju tal-familja għal skop ta' taxxa. Dan ifisser li raġel jew mara li jaħdmu fin-negozju tal-familja tagħhom ikollhom is-sehem tagħhom irreġistrat fil-kotba tan-negozju u għalhekk ikollhom l-opportunità u l-vantaġġ li jgawdu mill-benefiċċji soċjali kollha

u jkunu intitolati għall-pensjoni wara li jkunu hallsu l-kontribuzzjoni tas-Sigurtà Soċjali tagħhom. Għall-familja kkonċernata dan ma jfissirx biss aktar rikonoxximent għal xogħolhom, iżda fuq kollox il-fatt li n-negozju tal-familja nnifsu se jgawdi minn tnaqqis fit-taxxa.

Se nallokaw Lm1.4 miljun, kważi Lm1 miljun aktar mis-sena li għaddiet, għal titjib tal-postijiet minn fejn jaħdmu numru kbir ta' dawk li jaħdmu għal rashom u s-sidien tan-negozji żgħar. Dawn il-fondi se jwasslu għall-iżvilupp tal-Villagġ tal-Artiġjanat f'Ta' Qali li jinkludi wkoll *Incubation Centre* għall-istudenti fl-artiġjanat u li se jitmexxa mill-MCAST. Se nkomplu l-programm ta' titjib fiż-żoni industrijali għall-SMEs fil-Handaq, l-Imrieħel, Haż-Żebbuġ, il-Mosta, H'Attard u Hal-Luqa.

Din is-sena rridu li dawk li jaħdmu għal rashom u s-sidien tan-negozji żgħar jitnaqqsulhom l-ispejjeż tal-operat tagħhom. Irridu nikkonkludu emendi fir-regolamenti tal-liċenzi tal-kummerċ li jippermettu roħs fil-liċenzi tan-negozju filwaqt li nkomplu niffaċilitaw il-proċess tal-ħruġ tal-liċenzi tan-negozju fejn din tkun tista' tibda tinħareġ fi żmien definit.

Venture Capital Fund

Il-Gvern għadu kommess li johloq *Venture Capital Fund*. Wara numru ta' attentati nemmnu li l-aħjar triq hija li dan il-Fond ikun illicenzjat bhala Skema ta' Investiment Kollettiv fi hdan l-Awtorità dwar is-Servizzi Finanzjarji. Il-Gvern, permezz tal-*Malta Government Investments Limited*, se jippromwovi u jgħin fil-finanzjament tal-fond billi jonfoq Lm900,000 mill-kapital tal-bidu.

Riforma fil-Portijiet

Ir-riforma tal-portijiet hija importanti hafna sabiex intejbu l-kompetittività ta' pajjiżna. Beda jaħdem operatur ġdid fil-Port il-Kbir u tkomplew it-taħdidiet mal-partijiet kollha.

Konna nafu li se jkollna negozjati mhux faċli. Id-diskussjonijiet mal-ħaddiema tax-xatt waqgħu f'it lura minħabba l-iżviluppi li kienu qed jiġru fil-*General Workers' Union*. Issa li l-*Malta Dockers' Union* u l-*Union Ħaddiema Magħqudin* ġew rikonoxxuti bħala l-*Unions* li għandhom id-dritt jinnegozzjaw għas-setturi rispettivi tagħhom, it-taħdidiet qegħdin ikomplu.

It-taħdidiet li għaddejjin jinkludu ir-rijorganizzazzjoni tal-ħaddiema tax-xatt, it-tneħħija ta' prattici li għadda żmienhom u li ma jgħoddux għall-port modern u t-traħħis tat-tariffi għall-immaniġġjar tal-merkanzija.

Titjib fir-Regolamentazzjoni

It-titjib fir-regolamentazzjoni u t-tnaqqis tal-burokrazija huwa essenzjali għas-settur tan-negozju tagħna. Għaldaqstant, il-Gvern se jkompli jinsisti li kull tip ta' regolamentazzjoni għandha tkun proporzjonata. F'dan il-qasam diġà sar ħafna xogħol. Madanakollu għadna m'aħniex kuntenti u rridu aktar titjib. Irridu nkomplu nneħħu dak kollu li jxekkel l-oqsma tan-negozju u l-holqien tal-gid fil-pajjiż.

Tabella Numru 14 tispjega il-Pjan ta' Azzjoni għas-Simplifikar imhejji mill-Gvern.

Tabella 14: Pjan ta' Azzjoni ta' Simplifikar

Il-Pjan ta' Azzjoni ta' Simplifikar qed iressaq hames prijoritajiet ewlenin tal-Gvern fir-rigward ta' *Better Regulation*, sabiex jintlaħqu dawn l-għanijiet. Dawn huma:

- *Twaqqif ta' Entitajiet tat-tip One Stop Shop, jew tishieħ ta' Entitajiet Eżistenti.* Din l-mossa strateġika għandha l-għan li toffri firxa ta' servizzi tal-Gvern u tagħmilhom faċilment aċċessibbli b'tali mod li il-pubbliku u n-negozji jiffrankaw hin u flus għax jinqdew minn post wiehed li jkopri il-ħtiġijiet kollha relatati. Dan ikun ta' benefiċċju wkoll għall-Entitajiet tal-Gvern għax dawn ikunu jistgħu jagħmlu użu aħjar mir-riżorsi umani u fiżiċi li għandhom għad-disposizzjoni tagħhom.

- *Revizjoni ta' Proċeduri/Proċessi.* Hawnhekk, livelli oghla ta' effiċjenza u servizzi sodi ta' *customer service*, f'diversi oqsma, huma ntiżi biex inaqqsu it-tul ta' proċessi li jwasslu għall-ghotja ta' servizz, mingħajr ma jikkompromettu is-servizz aħhari lil-klijent.
- *Użu ta' Teknoloġija tal-Informatika u Kommunikazzjoni (ICT) u Servizzi ta' e-Government.* F' dan il-qasam qed nibnu fuq il-kisbiet notevoli li saru fis-settur tal ICT u l-hekk imsejha soċjeta' tal-informatika u il-vantaggġi ewlenin f'dan ir-rigward huma li tagħmel possibbli għall-pubbliku u n-negozji li jiffrankaw hin u flus għax ma jkollhomx għalfejn joghqodu jiġru minn Dipartiment għall-iehor u għax ir-regolamenti li jkunu applikabbli għalihom jarawhom aktar ċari u aċċessibbli.
- *Simplifikar ta' Legislazzjoni u rrevokar ta' legiislazzjoni barra minn żmienha.* Dan il-pass strateġiku hu mmirat li jagħmel il-ligijiet ċari, jinftehem, aġġornati maz-żminijiet u faċli biex tużhom, b'mod li jkunu jistgħu jwasslu għal regolamenti ta' kwalità.
- *Konsolidazzjoni ta' Formolarji.* Flimkien ma l-istrateġiji li semmejna, dawn il-miżuri għandhom l-iskop li jeliminaw kompleksità żejda, b'mod li l-interazzjoni bejn Gvern u l-klijent issir aktar sempliċi u faċli għal min hu involut u b'hekk is-servizzi tal-Gvern jingħataw b'effiċjenza akbar lill-klijenti.

Ġew identifikati aktar minn 100 proposta biex jiġu mplimentati. Minn dawn, aktar minn 30 huma meqjusa ta prijorita' għolja, filwaqt li 20 proposta jistgħu jiġu mplimentati b'mod immedjat. Hu ppjanat li tibda l-implimentazzjoni ta' 50 proġett minnufih. Fil-fatt il-Better Regulation Unit bdiet tpoġġi il-Pjan fis-sehħ.

Dawn il-proposti mistennija jkollhom effett fuq is-soċjeta' kollha, għalkemm b'mod varjat, billi jirrigwardaw aspetti differenti tal-ħajja ta' kuljum, bħas-servizzi tas-saħħa, edukazzjoni, is-settur tan-negozju u s-servizzi tas-sigurtà soċjali.

Hafna mill-proġetti li qegħdin nimplimentaw mistennija jkollhom effett li jinħass sew. Eżempji tipici jinkludu:

- Twaqqif ta' *Business Facilitation Centre* biex jinghata tagħrif preliminarju lin-negozji u biex iservi bhala *one-stop-shop* halli jiffaċilità reġistrazzjoni ta' negozji mill-bidu tagħhom. B'hekk jithaffef il-proċess preżenti ta' reġistrazzjoni ta' negozju ġdid, li huwa kumplikat, burokratiku għall-aħħar u jiehu hafna hin; u
- Introduzzjoni ta' applikazzjoni waħda komuni biex ikunu evalwati it-talbiet kollha għall-benefiċċji soċjali u b'hekk jingabru f'waħda l-applikazzjonijiet kollha preżenti biex, per eżempju, tapplika għall-Assistenza Soċjali, Pensjoni tal-Età, *Allowance* Supplementari, u Assistenza Medika.
- Proposti oħra li huma nklużi fil-pjan ikunu ta' benefiċċju partikolari għal setturi speċifiċi minhabba n-natura aktar speċjalizzata tagħhom.

Dan huwa biss l-ewwel pass, għalkemm fundamentali, biex ngħinu in-negozji tagħna joperaw f'qafas aktar kompetitiv, kif ukoll biex ngħinu liċ-ċittadin biex ikollu l-akbar aċċess possibbli għas-servizzi tal-Gvern, bl-eħfef mod possibbli.

Il-Gvern se jkun qed jikkonsulta mas-settur privat, mal-entitajiet pubbliċi, ma' dawk fil-qasam tal-volontarjat, kif ukoll ma' individwi biex jsma l-fehmiet tagħhom. Dan hu konformi mal-politika tal-Gvern tiegħi biex, f'kull waqt, ifittex il-konsultazzjoni.

Ghawdex

Fid-Dokument ta' Qabel il-Baġit, il-Gvern ippublika strategija soċjo-ekonomika għal Ghawdex. Din l-istrategija tenfasizza l-ħtieġa li nsostnu l-ekonomija distinta ta' din il-gżira, inkabbru s-suq tax-xogħol, ninvestu fl-edukazzjoni u t-taħriġ u li titjeb il-kwalità tal-ħajja tal-Ghawdxin.

Mr. Speaker,

Huwa pjacir tiegħi li nħabbar li l-Baġit għal Ghawdex għas-sena d-dieħla ser jizdied b' Lm2.4 miljun fuq dak ta' din is-sena, għal madwar Lm29 miljun. Nemmu li dan l-investment għandu jgħin biex Ghawdex ikompli jiżviluppa kif jixraqlu.

Qegħdin nallokaw somma rekord ta' Lm9 miljun għall-proġetti kapitali ġewwa Ghawdex. Tajjeb infakkar li ma' dawn wieħed irid iżid ukoll l-investment ta' Lm3 miljun fil-bini ta' kumpless edukattiv ġdid mill-fondazzjoni għall-iskejjel t'għada u Lm3.3 miljun għall-impjant tat-tisfija tad-dranagg.

Tabella Numru 15 tagħti spjegazzjoni aktar dettaljata tal-proġetti li ser isiru f'Ghawdex.

Tabella 15

Lm1.4 miljun ser jiġu allokatu għall-proġetti turistiċi li jkomplu jsaħħu lil Ghawdex bħala destinazzjoni distinta. Dawn jinkludu ir-rigenerazzjoni tal-ġnien pubbliku ta' Villa Rundle, ix-xtajta qrib il-Port ta' l-Imġarr bl-iżvilupp ta' Żewwieqa u żvilupp tal-bajjiet. Il-Gvern ser jikkumissjona studju dwar l-interventi meħtieġa biex iċ-Ċittadella tiġi ppreservata bl-aħjar mod, filwaqt li permezz ta' *Heritage Malta*, se nkomplu l-proġett tal-holqien ta' centru għall-viżitaturi u xogħol ieħor fit-tempji tal-Ġgantija. Matul is-sena li ġejja ser jibda jopera ċ-centru ta' taħriġ għall-industrija turistika li l-Gvern qiegħed jibni bħalissa fil-Qala. Se jibda jopera wkoll l-*incubation centre* għall-artiġjanat f'Għajnsielem.

Ser inkomplu l-programm ta' titjib tat-toroq fiż-żoni residenzjali li għal din is-sena qed tiġi allokata is-somma ta' 'l fuq minn nofs miljun lira. B'fondi lokali u fondi mill-Unjoni Ewropea, ser naghmlu b' Lm2.1 miljun xogħol estensiv fuq toroq prinċipali, li jinkludu t-Triq tax-Xlendi, it-Triq li twassal għal Ta' Pinu u t-Triq tar-Ramla. Hekk kif jiġu konklużi l-istudji dwar triq alternattiva għall-Port ta' l-Imġarr, il-Gvern ikun f'pożizzjoni li jibda x-xogħol fuq il-*by-pass* għall-Port ta' l-Imġarr skond ir-riżultati ta' dawn l-istudji.

Fil-qasam ta' l-edukazzjoni, il-Gvern permezz tal-Fondazzjoni għall-Iskejjel t'Għada se jagħti bidu għall-proġett ta' twaqqiegħ tal-kumpless eżistenti tal-*Junior Lyceum* u skola sekondarja tas-subien biex minflokha tinbena skola moderna għall-bżonnijiet tal-lum u t'għada, faċilitajiet sportivi u faċilitajiet ta' parkeġġ taħt l-art. Fl-istess hin jergġhu jiġu offruti opportunitajiet edukattivi ġodda permezz ta' korsijiet u skemi mfassla biex jindirizzaw il-ħtiġijiet ta' Għawdex b'mod partikolari.

Se jitkompla wkoll il-programm ta' modernizzar ta' l-Isptar Ġenerali t'Għawdex permezz tal-immodernizzar ta' *Operating Theatre* kif ukoll it-twaqqif ta' *Radiology Unit* b'finanzjament ta' Lm1 miljun. Fl-istess hin se jibda jithaddem d-*decompression chamber*.

Mil-lat ambjentali, matul is-sena li ġejja ser jitkompla u jitlesta l-bini ta' l-Impjant għat-Trattament tad-Dranaġġ filwaqt li jinbena x-xogħol fuq il-bini ta' *Waste Transfer Station*, b'investiment ta' Lm1.5 miljun. Ser jitkompla l-proġett ta' l-immaniġġjar tad-Dwejra kif ukoll ir-riabilitazzjoni tal-miżbla tal-Qortin, bi spiża ta' Lm750,000.

Għawdex għandu jgawdi wkoll mis-settur tal-*cruiseliners*. Għaldaqstant l-Awtorità Marittima se tinvesti f'faċilitajiet ta' rbit meħtieġa għal dan is-settur.

Nagħrfu l-impatt qawwi tal-istaġjonalità fuq is-suq turistikku Għawdxi. Hadna d-deċizzjoni li mill-1 ta' Jannar li ġej, mat-tiġdid ta' liċenzja jew hrug ta' liċenzja ġdida, l-istabbilimenti ta' akkomodazzjoni u *catering* ġewwa Għawdex ser jibdeu iħallsu 75 fil-mija tar-rati preżenti.

Matul il-2006, il-Gvern kompli bl-eżerċizzju li jidentifika aktar servizzi tiegħu li jistgħu jimxu lejn Għawdex. Fost is-servizzi identifikati hemm: is-servizz tal-*Freephone* 153, ix-xogħol marbut mas-salarji tal-ħaddiema tas-servizz pubbliku u tal-pensjonijiet tat-Teżor, ix-xogħol relatat mal-verifika tar-registrazzjonijiet u ċertifikati tal-Istat Ċivili fir-Registru Pubbliku.

Sa l-aħħar ta' din is-sena mistenni li numru minn dawn ikunu mxew lejn Għawdex. Dan ifisser li madwar 30 ħaddiem Għawdexi li qabel kienu jaħdmu Malta se jkunu jaħdmu ġewwa Għawdex. Se nkomplu s-sena d-diehla bil-ghan aħhari li l-ħaddiema Għawdexin fis-servizz pubbliku fil-qasam generali ikollhom xogħol ġewwa Għawdex. Il-viżjoni tal-Gvern hija li kull xogħol ta' *back-office* li tirrikjedi l-amministrazzjoni pubblika jsir ġewwa Għawdex. Il-Gvern jemmen li Għawdex jipprovdi ambjent ideali għal dan it-tip ta' xogħol u jawgura li l-industrija privata ssegwi il-passi tal-Gvern.

Dan kollu għandu jgħin sabiex Għawdex ikollu ekonomija iktar żviluppata fuq il-bażi tad-distintività tal-gżira, jissahħu l-opportunitajiet edukattivi u taħriġ u titjib il-kwalità ta' ħajja.

Lejn Soċjetà li Thaddan lil Kulhadd

Is-Saħħa u l-Kura fil-Komunità

Mr. Speaker,

Pajjiżna jiftaħar li għandu servizzi ta' saħħa tal-ogħla kwalità. Mertu tad-dedikazzjoni u l-impenn tal-ħaddiema f'dan il-qasam, tat-tobba, konsulenti, infermiera, *midwives*, fisjoterapisti, *occupational therapists*, *social workers*, teknici medici tal-laboratorji, paramedici oħra u *s-support staff* kollu f'dan il-qasam.

F'isem il-poplu Malti nixtieq niringrazzjakom ilkoll.

Biex ikollna ġejjieni fis-sod irridu nassiguraw ruġna li l-livell u kwalità tas-servizzi tas-saħħa tagħna ikompli jingħataw il-prijorità meħtieġa. Għaldaqstant il-Gvern ser ikompli jinvesti bil-kbir fis-settur tas-saħħa. Kien tassew interessanti li wieħed jinnotta li parti sostanzjali mill-kwestjonarji li rċevejna mingħand il-pubbliku bħala rejazzjoni għad-dokument ta' qabel il-Baġit, fejn intwera biċ-ċar li s-settur tas-saħħa għandu jibqa' jingħata l-ogħla prijorità mill-Gvern.

Fi żmien għaxar xhur oħra l-Gvern se jkun qiegħed jinawgura l-ikbar proġett li Gvern Malti qatt daħal għalih. F'Lulju 2007, il-kumpanija Skanska hija marbuta li tlesti l-Isptar Mater Dei u tgħaddih lill-Gvern. Il-poplu Malti se jibda jgawdi minn qabża kbira fis-servizzi tal-kura ta' saħħtu.

In-numru ta' operazzjonijiet ġewwa San Luqa qed dejjem jiżdied. Fil-waqt li fis-sena 2000 saru ftit inqas minn 25,000 operazzjoni, matul is-sena li għaddiet saru 'il fuq minn 32,000 operazzjoni, żjieda ta' 7,000 operazzjoni – medja ta' 20 operazzjoni iżjed kuljum. Minkejja dan, l-Gvern irid jirrispondi għad-domanda dejjem akbar ta' pazjenti li qed jistennew biex issirilhom operazzjoni. Irrid nagħmilha ċara li hawn mhux qed nirreferu għall-operazzjonijiet urġenti: dawn isiru mill-ewwel. Fil-waqt li qed ninvestu fi sptar li ser ikollu aktar tejatri għall-operazzjonijiet, irridu nagħrfu li r-rizorsi umani f'dan is-settur huma skarsi. Għalhekk il-Gvern qed jaħdem fuq soluzzjoni sabiex titnaqqas il-*waiting list*.

Hadna dawn id-deċiżjonijiet biex inkomplu ntejbu s-servizzi tas-saħħa:

Se nibnu faċilità ta' riabilitazzjoni ta' 280 sodda ġewwa Hal Luqa, maġenb ir-Residenza San Vinċenz. Dan ifisser li n-numru ta' sodod se jkun erba' darbiet aktar milli għandna llum. Il-proġett tagħna se jippermetti ukoll li pazjenti li llum jibqgħu fl-isptar minħabba riabilitazzjoni ikun jistgħu jingħataw kura barra mill-isptar u s-sodod jiġu użati kollha biex tingħata kura akuta.

Se nittrasformaw l-Isptar Zammit Clapp għall-servizzi tal-Onkologija u d-Dermatologija tal-oghla kwalità b'investiment ta' Lm3.5 miljun. It-talba għall-kura tal-kancer qegħda dejjem tiżdied u l-Isptar Boffa illum sar żgħir wisq. Is-servizz il-ġdid se joffri faċilitajiet aħjar kemm għall-pazjenti kif ukoll għall-ħaddiema.

Wasal ukoll iż-żmien li jsir investiment ġdid fl-apparat mediku ta' l-onkologija. Se jsir investiment qawwi f'xiri ta' żewġ *linear accelerators* li jiswew madwar Lm2 miljun.

Ftit granet ilu kelli l-pjaċir niftaħ il-kumpless Madre Theresa f'San Vinċenz li jakkomoda 108 mara anzjana. Ċertifikat ieħor tal-impenn tal-Gvern favur l-anzjani tagħna. Dan il-proġett ta' Lm3 miljun huwa pass ieħor minn programm sħiħ ta' mmodernizzar mibni ffit tas-snin ilu.

Is-sena d-dieħla ser jibda l-bini ta' Dar għall-Anzjani fil-Mellieħa fuq kunċett ta' *Public Private Partnership*.

Servizzi Soċjali Personalizzati u l-Qasam tad-Diżabilità

Il-qasam soċjali jibqa' pilastru ewlieni fil-politika tal-Gvern. In-nefqa fuq benefiċċji soċjali is-sena dieħla se tlaħħaq is-somma rekord ta' Lm243.3 miljun. Dan huwa settur li jsaħħaħ is-soċjetà Maltija u jagħti kontribut indirett lejn l-ekonomija.

Mr. Speaker,

Ma nistgħux naħdmu biex nassiguraw ġejjieni fis-sod għall-uliedna jekk ma nagħrfux l-isfida li għandna quddiemna biex insostnu sistema ta' pensjonijiet li tkun adegwata għall-ġenerazzjonijiet li ġejjin. Il-konvenjenza politika li nipposponu s-soluzzjoni għal din il-problema mhux fl-interess taż-zgħażaġh tagħna. Huwa għalhekk li tul din is-sena l-Gvern ikkonkluda proċess ta' diskussjoni li ilu għaddej aktar minn għaxar snin taħt amministrazzjonijiet differenti. Il-Gvern ressaq quddiem dan il-Parlament l-abbozz li jaħseb biex is-sistema ta' pensjonijiet tagħna tkun

wahda sostenibbli u adegwata. Irrid nuri l-apprezzament tiegħi lil kull min ta sehemu biex nistgħu nibdew l-implementazzjoni ta' din ir-riforma importanti s-sena d-dieħla.

Minbarra n-nefqa tal-Gvern fuq il-benefiċċji soċjali, dan il-Baġit qed jivvota mal-ghaxar miljun lira biex isostni servizzi soċjali personalizzati li jwieżnu lil persuni f'ċirkostanzi diffiċli. L-aġenzija Appoġġ, l-aġenzija Sedqa, l-aġenzija Sapport illum saru għodda mportanti biex is-soċjetà Maltija tipprovi servizzi professjonali ta' sapport li min ikollhom bżonnhom.

Is-sena d-dieħla, ser nagħtu bidu għal numru ta' programmi soċjali oħra biex jindirizzaw diversi bżonnijiet.

Il-Gvern ser jidhol fi sħubija mal-Knisja biex tinfetaħ Dar Pirotta f'Birkirkara bhala residenza fil-komunità għall-persuni b'dizabilità.

Il-Gvern qed jagħti bidu wkoll għall-programm ta' *fostering* għat-tfal b'diffikultajiet kbar. Dan is-servizz ser jibni fuq is-suċċess li akkwistajna fil-aħhar snin fil-programm ta' *fostering* li żviluppat l-Aġenzija Appoġġ.

Flimkien mal-Kunsill Lokali ta' Birkirkara, ser jiġi żviluppa Ċentru għall-Ħarsien tat-Tfal Matul il-Jum li għandu jservi bhala mudel ta' kif il-Gvern Ċentrali u Kunsill Lokali jistgħu jikkoperaw flimkien biex jipprovdu dan is-servizz importanti.

Is-sena d-dieħla ser inwaqqfu wkoll l-Uffiċċju tal-Kummissarju ta' l-Għaqdiet Volontarji li għandu jipprovi l-qafas legali u amministrattiv biex dan is-settur importanti għall-iżvilupp tas-soċjetà Maltija jibqa' jissahhaħ. Dan il-qafas ser jagħti għodda importanti lill-għaqdiet volontarji biex ikunu jistgħu jipparteċipaw fi programmi ta' l-Unjoni Ewropea.

Is-sena d-dieħla ser tkun iċċelebrata s-Sena Ewropea għall-Opportunitajiet Indaqs għal Kulhadd. Din is-sena għandha sservina ta' opportunità biex

niffokaw fuq kif is-soċjetà Maltija tista' tkompli miexja fit-triq li tassigura opportunitajiet indaqs għal kull settur tas-soċjetà Maltija.

Dawn huma biss ftit mill-miżuri importanti li l-Gvern qed jivvota għalihom għas-sena d-dieħla, finanzjament li jissarfu f'servizzi li jwieżnu lil dawk il-persuni li l-aktar għandhom bżonn biex ħadd ma jibqa' lura.

II-Qasam tad-Djar

Filwaqt li l-Gvern għadu jhaddan politika li tinkoraġġixxi liċ-ċittadini biex kemm jista' jkun isiru sid ta' djarhom, il-gvern huwa wkoll konxju li hemm faxxa fis-soċjeta' li ma jistgħux jilhqqu dan l-għan mingħajr għajjnuna. Għaldaqstant, il-politika tal-Gvern f'dan is-settur hija waħda dinamika u tfittex li tindirizza dan il-qasam permezz ta' inizzjattivi differenti li jvarjaw minn għajnuniet lill-familji żgħażaġħ li jkunu se jixtru l-ewwel dar tagħhom mis-suq privat sa programm estensiv ta' nstalazzjoni ta' *lifts* f'djar u appartamenti ta' persuni anzjani jew b'dizabbilità.

Matul din is-sena, l-Awtorità tad-Djar ħarġet 260 post għall-bejgħ bi prezz issusidjat b'aktar minn Lm1.6 miljun. Għaddiet ukoll madwar mitt appartement lid-Dipartiment tal-Akkomodazzjoni Soċjali sabiex jiġu allokati b'kera. L-Awtorità qed tippjana li toħroġ għall-bejgħ 'il fuq minn 450 post ieħor matul is-sena d-dieħla. Ser tkompli taħdem fuq proġetti ta' Riġenerazzjoni Urbana fil-lokalitajiet tal-Belt, Furjana, Msida u Bormla.

Din is-sena, l-Awtorità nediet żewġ skemi sabiex tattira propjeta' ta' sidien privati fis-suq tal-akkomodazzjoni soċjali.

L-ewwel skema tteġġeg lil sidien li huma nteressati li jikru l-propjeta' tagħhom lill-Awtorità tad-Djar għal perjodu ta' mhux inqas minn għaxar snin. Il-Gvern behsiebu jagħti rati vantaġġjuża ta' taxxa ta' 5 fil-mija fuq id-dħul ta' dawn l-kirjiet.

Fit-tieni skema, l-Awtorità tixtri propjetajiet minghand sidien privati, li jew jinkrew wara li jiġu rrangati, jew jinbiegħu taħt l-iskema ta' *Shared Ownership*.

Matul is-sena li għaddiet, l-Awtorità tad-Djar nediet l-ewwel skema tax-*Shared Ownership* bi 132 propjeta'. L-iskop ta' din l-iskema hu li tgħin lil iktar persuni sabiex isiru sidien ta' darhom. Tabella Numru 16 tagħti aktar informazzjoni dwar din l-iskema.

Tabella 16: Skema ta' Shared Ownership

Din l-iskema taħdem billi dawk l-applikanti li finanzjarjament ma jkunux jifilhu jixtru l-propjeta' kollha jingħataw l-opportunità sabiex jixtru parti mill-propjeta', bil-possibilità li jkunu jistgħu jixtru l-bqija aktar tard. F'din l-iskema, il-Gvern qed jagħti opportunità lil dawk li normalment ma jlahqux max-xiri ta' propjeta' biex il-flus ekwivalenti li huma s-soltu jonfqu f'kirjiet, jonfquhom biex isiru sidien ta' darhom. Il-prezz kummerċjali tal-propjetajiet taħt l-ewwel haġġa tal-iskema kien ilaħħaq 'il fuq minn Lm5 miljun. Dan juri kemm dan il-Gvern hu mpenjat bil-fatti biex jinvesti fl-akkomodazzjoni soċjali ta' dawk li l-aktar għandhom bżonn.

Fid-diskussjonijiet ta' qabel il-Baġit, irċevejna kummenti pożittivi ħafna fuq din l-iskema. Jidher li din waslet biex numru ta' familji li għal ftit qatt ma setgħu jaslu li jkunu sidien ta' darhom issa qed iwettqu x-xewqa tagħhom. Mis-sena diehla, il-Gvern qed jestendi din l-iskema għal min jixtri mill-privat. L-Awtorità tad-Djar ser tiffinanzja jew tigarantixxi sa Lm8,000 lil persuni li jkunu jixtiequ jixtru l-ewwel dar tagħhom imma li ma jkollhomx il-kapital kollu biex jieħdu *loan* mill-Bank. B'din l-iskema rridu nġinu mal-400 familja oħra ssir sid ta' darha.

Ambjent

Mr Speaker,

Illejla, irridu inkomplu nikkonfermaw l-impenn tagħna favur l-ambjent. Se nivvutaw total ta' Lm46.9 miljun għall-iżvilupp rurali u ambjent fejn l-ispiza kapitali fl-2007 ser titla' b'Lm5.8 miljun għal Lm22.1 miljun. Barra minn dan se ninvestu wkoll Lm21.8 miljun oħra, Lm5.8 miljun aktar mis-sena li għaddiet f'toroq u proġetti li jkomplu jtejbju d-dehra u l-ambjent tal-ibliet u l-irħula tagħna.

Dan ifisser investment kapitali ta' Lm43.9 miljun, jew Lm11.6 miljun aktar mis-sena l-oħra. Dan kollu sabiex darna tkun isbaħ.

Illum, 17 fil-mija ta' l-art Maltija hija imħarsa bil-ligi bħala *Special Area of Conservation* jew *Specially Protected Area*. Dan jissarraf f'aktar minn 50 km kwadru ta' art protetta bil-ligi. Dan ma jinkludix il-meded ta' ibħra li ukoll qed jitqieghdu taħt ħarsien legali. Dan il-Gvern jgħożż il-wirt storiku ta' pajjiżna fejn ser ninvestu Lm3.6 miljun fi proġetti li se jkomplu joħorġu fid-deher il-wirt storiku u arkitettoniku ta' pajjiżna. Dan ifisser li filwaqt li jitkompla il-ħafna xogħol li diġà nbeda, jinbdew ukoll proġetti godda. Dawn jinkludu fost l-oħrajn, xogħol fuq il-Biblijoteka Nazzjonali, l-Bieb prinċipali ta' l-Imdina, il-konservazzjoni u r-restawr tal-Knisja l-Qadima tas-Sigġiewi, l-akwadott bejn Santa Venera u Ħal Balzan u xogħlijiet fiċ-ċentru tal-Qrendi, Ħal Luqa, Ħaż Żabbar u f'Xatt is-Sajjieda Marsaxlokk, fil-Mall fil-Furjana u l-*promenade* ta' Ta' Xbiex.

Pajjiżna hu magħruf għal kilomentri shaħ ta' swar u fortifikazzjonijiet, madwar 25 kilometru li jdawru t-tlett t'ibliet, il-Belt u l-Furjana, l-Imdina u ċ-Cittadella f'Għawdex. Irridu nwaqqfu l-ħsara li qed issirilhom waqt li noħorġu s-sbuħija tagħhom. Hejjejna proġett li ħa jiswa' għexieren ta' miljuni ta' liri u li ser ikun mifruq fuq 7 snin. Qed nikkonsidraw il-proġett għal ko-finanzjament tal-Unjoni Ewropea.

Flimkien mal-Lm11.9 miljun allokati mill-Gvern Ċentrali, il-Kunsilli Lokali ser ikollhom l-opportunità li jipparteċipaw f'numru ta' programmi li għalihom hemm allokati 'il fuq minn Lm1.8 miljun. Tabella Numru 17 tispjega dan fid-dettal.

Tabella 17: Fondi għal titjib fil-lokalitajiet

Il-Gvern irid li l-awtoritajiet tiegħu ikunu impenjati li jipromwovu l-izvilupp tal-lokalitajiet tagħna. Għal dan il-għan, il-MEPA approvat li tgħaddi ftit anqas minn miljun lira lill-lokalitajiet diversi għal proġetti ta' titjib urban. L-*Urban Improvement Fund* jingabar meta jkunu approvati applikazzjonijiet li ma jipprovdwx għal parkeġġ fejn m'hemmx *Commutated Payment Parking Scheme*. Il-flus jistgħu jintużaw għal proġetti sottomessi mill-Gvern ċentrali jew mill-Kunsilli Lokali. Fost il-proġetti li jkunu meqjusa mill-MEPA bħala eliġibbli għal dan il-fondi hemm għonja, skemi għat-titjib fl-immaniġġjar tat-traffiku, u faċilitajiet għal persuni b'dizabbiltà.

Fond ieħor amministrat mill-MEPA huwa *Environment Initiatives in Partnership Programme* (EIPP). Dan huwa maħsub sabiex jgħin lil dawg il-komunitajiet li jkunu għaddew minn xi inkonvenjent minhabba żvilupp konsiderevoli li jkun seħħ fil-lokalità tagħhom. Il-MEPA temmet erba' proġetti bil-fondi ta' l-EIPP. Dawn kienu r-restawr tal-kappella ta' San Mikiel f'Burmarrad, it-tindif tas-sit f'Tal-Baqqari, ir-restawr tal-*Victoria Lines* f'Ta' Kaduma u l-monitoraġġ tas-sikek artifiċjali qrib il-Merkanti fil-ponta tad-Drangunara. Għaddej ukoll xogħol fuq tmien proġetti oħra fosthom fuq dokumentarju edukattiv dwar il-baħar Mediterran u żewg proġetti ta' restawr f'Għawdex.

Il-Kunsilli Lokali, flimkien ma' NGOs, ser ikunu jistgħu jipparteċipaw minn żewġ programmi tal-Unjoni Ewropea biex ikomplu jtejbu l-kwalità tal-hajja fil-lokalitajiet tagħhom. Ser nallokaw Lm500,000 mill-*European Agricultural Fund for Rural Development* kif ukoll Lm300,000 mill-*European Regional Development Fund*.

Waste Management

Il-*WasteServ* giet allokata Lm3.5miljun bhala ko-finanzjament mill-Fondi Strutturali tal-Unjoni Ewropea għar-riabilitazzjoni tal-miżbliet magħluqa fil-Magħtab, il-Qortin u Wied Fulija. Qegħdin avvanzati fir-riabilitazzjoni tal-miżbla tal-Magħtab.

L-*engineered landfill* f'Ta' Żwejra ħadet madwar 600,000 tunellata skart. issa li din imtliet, il-Gvern qed jinvesti Lm10 miljun fl-iżvilupp tal-*engineered landfill* ġdida fl-Għallis. Huwa stmat li l-facilità għall-iskart domestiku se timtela b'rata ta' 250,000 tunnellata fis-sena għal perjodu ta' mhux inqas minn seba' snin.

Il-*WasteServ* tinsab fi stadju avvanzat ferm sabiex tibda thaddem il-ħames Ċentri għal Riċiklaġġ ta' Skart Goff u x-xahar id-diehel l-ewwel tnejn minn dawn iċ-ċentri. Dawn iċ-ċentri se jagħmluha faċli sabiex wieħed jiddisponi minn materjal goff.

L-iżvilupp ta' dawn iċ-ċentri huwa parti mill-proġett li jinkludi wkoll l-introduzzjoni ta' aktar *bring-in sites* u l-kampanja ta' informazzjoni kontinwa. Dan kollu qed isir permezz ta' kważi Lm2 miljun ko-finanzjati mill-Fond Ewropew għall-Iżvilupp Reġjonali.

Inizjattivi oħra jinkludu *Family Park* maġenb Sant'Antnin, taħwil ta' sigar u ċentru għall-annimali. Nitlob lill-Kamra tiehu Tabella Numru 18 bhala moqrija.

Tabella 18

Family Park maġenb Sant'Antnin

Ġie sottomess il-*Project Description Statement* lill-MEPA biex isir *Family Park* f'M'Scala biswit l-impjant ta' Sant'Antnin. Is-sit magħżul s'issa kien mitluq u kien jintuża bħala miżbla. Permezz ta' dan il-*Family Park* se nsebbħu l-karatteristiċi ta' l-ambjenti naturali f'Wied il-Għajn.

Taħwil ta' Siġar

Wara s-suċċess tal-kampanja 34U, il-Gvern se jkompli jagħti seħmu halli jithawlu aktar siġar f'pajjiżna. Is-sena li ġejja se tikber il-mira biex bl-għajna tal-pubbliku jkomplu jkunu żviluppati hames żoni madwar Malta. Se nirdupjaw il-mira għas-sena d-dieħla għal 20,000 siġra. Ghalkemm bosta mis-siġar qed jingħataw mill-pubbliku, il-Gvern minn naħa l-oħra qed jieħu hsieb ilesti l-infrastruttura meħtieġa, inkluż bini ta' hitan tas-sejjeġħ, ġibjuni u sistemi ta' tisqija, kif ukoll ix-xogħol ta' manutenzjoni. Sabiex il-Gvern ikompli jagħmel il-parti tiegħu il-vot għal dan il-għan se jizdied għal Lm150,000.

Animal Welfare

Il-Gvern qed jaħdem biex iwaqqaf fondazzjoni għall-harsien ta' l-annimali. L-iskop ta' din il-fondazzjoni jinkludi tmexxija taċ-Ċentru Nazzjonali għall-Harsien ta' l-Annimali li se jwaqqaf il-Gvern. Dan iċ-ċentru li se jkun jiġbor fih għadd ta' faċilitajiet moderni li jinkludu *after-care clinic* u *boarding kennels*. Għal dan il-għan il-Gvern qiegħed jivvota Lm60,000 sabiex l-2007 jinbeda x-xogħol fuq dan iċ-ċentru.

Programm ta' Żvilupp Rurali

Taħt il-programm preżenti tal-Iżvilupp Rurali 2004 sal-2006, hemm numru ta' miżuri li se jkomplu għaddejjin għal numru ta' snin fil-programm li jmiss. Dawn huma miżuri agro-ambjentali u jinkludu bini ta'

hitan tas-sejjeġh u biedja organika. Għal dawn il-miżuri l-infiq maħsub għas-sena 2007 huwa ta' madwar Lm1.5 miljun. Minn barra dawn hemm ukoll l-għajnuniet mill-Fondi Strutturali għall-investiment fi strutturi agrikoli kif ukoll għal titjib fl-ipproċessar. In-nefqa għas-sena 2007 taħt dawn iż-żewġ miżuri tlaħħaq il-Lm1.44 miljun. Għaldaqstant, l-infiq totali fuq l-iżvilupp rurali għas-sena 2007 huwa maħsub li jilħaq madwar Lm2.94 miljun.

Fis-sena 2007 se jidhol ukoll fis-seħh il-programm il-ġdid tal-iżvilupp rurali 2007-2013. Taħt dan il-programm li bħalissa qiegħed jiġi ppreparat qed nipproġettaw nefqa ta' madwar Lm2.5 miljun għas-sena 2007. Minnhom Lm2 miljun huma f'għajnuniet għall-bdiewa u l-produtturi sabiex isaħħu l-kompetittività u jilħqu l-*standards* ta' kwalità, saħħa u ħarsien tal-ambjent. Il-bqija tal-fondi li jammontaw huma għall-proġetti f'investiment f'żoni rurali li jsebbhu u jippriservaw l-ambjent rurali u naturali.

Sajd

Fil-qasam tas-sajd fost il-prijoritajiet prinċipali se jkun hemm aktar titjib fil-faċilitajiet għas-sajjieda fil-portijiet ta' Malta u Għawdex, miżuri sabiex tissaħħaħ il-produzzjoni tal-akwakultura, ri-allokkazzjoni tal-pixkeriji kif ukoll għajnuna għall-immodernizzar u titjib fil-bastimenti. Dawn il-proġetti flimkien m'ohrajn se jkunu ffinanzjati parzjalment mill-Unjoni Ewropea. Għal dan il-ghan, qed jiġu vvutati Lm1.9 miljun fl-2007.

Toroq

Tajna spinta lin-*network* tat-toroq f'Malta u Għawdex. Permezz tal-fondi mill-ħames protokoll finanzjarju bejn Malta u l-Italja u fondi mill-Unjoni Ewropea, in-nefqa medja għat-toroq f'Malta u Għawdex għal dawn l-aħħar tliet snin telgħet għal aktar minn Lm15 il-miljun kull sena.

L-effett pożittiv ta' dawn ix-xogħolijiet qieghed jinhass. Huwa ppjanat li dan ir-ritmu ta' xogħol sejjer jinżamm fis-snin li ġejjin. L-isfidi li x-xogħolijiet isiru skond l-ogħla kwalità u fiż-żmien stipulat qegħdin niffaċċjawhom b'suċċess. Tibqa' l-isfida li nwettqu x-xogħolijiet bl-anqas inkonvenjent għal kull min juża t-toroq jew jgħix madwarhom.

Mis-sena 2003 'l hawn inbnew 379 triq residenzjali ġdida f'46 lokalità f'Malta filwaqt li f'Għawdex għaddej programm ieħor immexxi mill-Ministeru għal Għawdex u l-ADT. Ir-ritmu ta' xogħol li nqabad f'dawn l-aħħar snin naqqas sostanzjalment it-toroq li ma kienux saru. Il-Gvern ippubblika lista definittiva ta' toroq li fadal. Identifikajna madwar 450 triq residenzjali li se jinbnew mill-Gvern Ċentrali sal-aħħar tal-2008. L-istima għax-xogħolijiet f'dawn it-toroq, b'tul ta' 55 kilometru, taqbeż it-Lm8 miljun. Diġà nħarġu sejhiet għall-offerti biex ikun jista' jibda' x-xogħol fuq 80 minn dawn it-toroq.

Fix-xhur li ġejjin il-Gvern se johroġ sejha għall-offerti għal proġetti ta' toroq arterjali li ser jiġu ffinanzjati mill-Unjoni Ewropea. Fost dawn ser ikun hemm l-*upgrading* tat-triq li tgħaqqad Triq Diċembru 13 fil-Marsa mal-*Cruise Passenger Terminal* u l-*upgrading* ta' Triq il-Kunsill ta' l-Ewropa f'Hal Luqa. Huwa ppjanat li sa tmiem is-sena d-dieħla nlestu b'kemm jiswew Lm13 miljun proġetti ta' toroq arterjali.

Fondi mill-Unjoni Ewropea

L-esperjenza ta' pajjiżna fl-użu tal-fondi mill-Unjoni Ewropea kienet pożittiva u li tawgura tajjeb għall-futur.

Mr. Speaker,

Is-sena d-dieħla ser ikollna quddiemna sfidi ħafna akbar f'dan il-qasam! Għandna ħafna aktar fondi mill-Unjoni Ewropea milli kellna s'issa. Aktar minn 4 darbiet iżjed fis-sena. Taħt dan il-Baġit ġdid, Malta ser ikollha medja ta' Lm50.4 miljun fis-sena f'Fondi Strutturali u Fond ta' Koeżjoni biss. Dan minbarra Lm33.6 miljun oħra mill-Fond għall-Agricoltura u

Żvilupp Rurali u l-Fond tas-Sajd għall-perjodu finanzjarju. Dawn iċ-ċifri huma sbieħ iżda jirrekjedu għaqal u dixxiplina biex jissarfu f'benefiċċji għal Pajjiżna.

Il-Gvern hejja l-istrategija u abbozzi tal-Programmi li bħalissa qed jiġu nnegozjati b'mod informali mal-Kummissjoni Ewropea. L-għan tal-Gvern huwa li dawn il-Fondi jibdeu jissarfu fi proġetti minn kmieni s-sena d-dieħla.

L-istrategija tal-Gvern għall-użu ta' dawn il-Fondi hija mibnija fuq numru ta' għanijiet fosthom li ntejbu l-kompetittività ta' pajjiżna u l-livell ta' l-għixien tal-poplu Malti u Għawdx i u li nindirizzaw il-bżonnijiet speċjali ta' Għawdex. Minn dawn l-għanijiet joħorġu numru ta' prijoritajiet fosthom l-edukazzjoni u t-taħriġ, l-impjiegi u l-inklużjoni soċjali, r-riċerka u l-innovazzjoni, t-turiżmu, il-wirt storiku, l-industrija, l-ambjent, t-trasport u l-enerġija li tiġgedded. Dawn huma prijoritajiet li ħarġu wkoll fid-djalogi li kelli fil-bidu ta' din is-sena. Nista' ngħid li hemm ukoll qbil fil-prinċipju mal-Kummissjoni Ewropea fuq dawn il-prijoritajiet u issa wiehed jistenna li nibdeu in-negozjati formali. Meta l-programmi jiġu maqbula jkunu jistgħu jibdeu il-proġetti. Fl-istess ħin qed jiġu mħejjija wkoll l-istrategiji fil-qasam ta' l-agrikoltura u l-iżvilupp rurali u dik tas-sajd.

Jiena konvint li l-poplu Malti u Għawdx i u l-amministrazzjoni pubblika ser jidhlu għal dan l-impenn bl-istess kuraġġ u perseveranza li wera kulhadd fl-implimentazzjoni tal-Programmi eżistenti. Jien fiduċjuż li ser ikollna l-istess riżultat.

Inċentivi biex Inkattru x-Xogħol, il-Holqien tal-Ġid u Miżuri Ohra

Mr Speaker,

Fil-bidu tad-diskors tiegħi, stqarreja li l-għan ta' dan il-Baġit huwa li niżguraw ġejjieni fis-sod għall-uliedna. Wieħed mill-mezzi kif nilhqu dan huwa li jtkattar ix-xogħol u tikber l-ekonomija. Għalhekk, se nipproponu numru ta' miżuri, imfassla propju biex nilhqu dawn l-għanijiet.

Nixtieq nemfasizza li fil-miżuri li se jhabbar, il-Gvern qed jimxi b'responsabbiltà u qed jieħu deċiżjonijiet wara analiżi dettaljata tad-dhul proġettat għas-snin li ġejjin. Inzid ukoll li l-miżuri li qed nipproponi f'dan il-baġit għandhom iħallu effett ekonomiku pożittiv bħal per eżempju aktar nisa fid-dinja tax-xogħol, haddiema aktar produttivi u tnaqqis tal-piż fuq min jaħdem għal rasu.

Huwa fatt li qed jirnexxilna nrażżnu n-nefqa rikurrenti tagħna mingħajr ma nonqsu fl-obbligi soċjali tagħna. Barra minn dan, id-dhul tal-Gvern qiegħed konsistentement iżomm mal-miri li qed inpoġġu fil-bidu ta' kull sena, mingħajr żidiet f'taxxi.

Aħna persważi li hekk se jerga' jigris-sena d-dieħla u fis-snin ta' wara. Ittkabbir ekonomiku li qegħdin nirreġistraw juri biċ-ċar li ż-żieda fid-dhul li qed ikollna ġejja minn aktar attivita ekonomika u mhux minn zieda fit-taxxi.

Għalhekk għandi l-pjaċir inħabbar li għat-tieni sena konsekuttiva, irnexxilna nfasslu Baġit mingħajr taxxi godda u saħansitra mingħajr zieda f'taxxi eżistenti.

Aktar minhekk, din is-sena nibdew nieħdu l-ewwel passi biex intaffu fejn nistgħu l-piż tat-taxxi.

Benefiċċju tal-Energija u Inċentivi għall-Konservazzjoni tal-Energija

Kif għidt fil-bidu tad-diskors tiegħi, il-Gvern jirrikonoxxi l-pressjoni li qed jagħmel il-prezz taż-żejt fuq il-familji Maltin u Għawdxin. B'responsabilità nsostnu li jekk għandha tingħata xi għajjnuna, din għandha tkun zieda fid-dhul tal-familji tagħna u mhux f'sussidju fuq *is-surcharge*. Inkella nkunu qed niddiskriminaw kontra min jagħraf il-bżonn li ma jahlix u li juża' l-enerġija b'responsabilità. Il-Gvern se jintroduċi benefiċċju b'raba mal-Energija għal faxex tas-soċjetà li jehtiegu s-solidarjetà tagħna lkoll.

Biex intaffu l-piż fuq dawk il-familji li qegħdin f'qagħda finanzjarja diffiċli, ser nintroduċu l-benefiċċju tal-enerġija. Il-familji li qegħdin fuq benefiċċji mhux kontributorji, li huma madwar 17,000 familja, ser jibbenefikaw minn din l-għajjnuna. Il-benefiċċju ser ikun ikkalkolat biex jinnewtralizza l-impatt tas-*surcharge* a bażi tal-konsum medju, skond in-numru tal-benefiċċjarji. Ser jingħata f'forma ta' *voucher* li jissaraf mal-pagament tal-kont tad-dawl u ilma ta' dik il-familja.

Irridu niehdu miżuri li jkomplu jgħinu fl-użu aħjar ta' l-enerġija li nipproduċu. Mill-1 ta' Novembru se tingħata għajjnuna ta' 20 fil-mija fuq il-prezz tax-xiri, sa massimu ta' Lm50, fuq makni tal-ħasil tal-ħwejjeġ, *tumble dryer*, frigġ, friża, dishwasher u apparat għall-arja kkundizzjonata għal skop domestiku li jkunu ċertifikati li huma effiċjenti fl-użu ta' l-elettriku. Dan se jsir skond Avviż Legali 99 tal-2002.

Bdil fis-Sistema ta' Kif Tiġi Komputata l-Kontribuzzjoni Soċjali fuq l-Impjieg *Part-Time*

Ix-xogħol fuq bażi *part-time* bħala x-xogħol prinċipali sar element ewlieni ta' l-ekonomija Maltija. Għalhekk, il-Gvern iddeċieda li jagġusta l-bolla tas-Sigurta Soċjali li jhallas impjegat fuq bażi *part-time* bħala x-xogħol ewlieni tagħhom.

S'issa, min jaħdem bhala impjegat *part-time* għal aktar minn tmien siegħat fil-ġimgħa, jaqla' kemm jaqla' paga, irid iħallas kontribuzzjoni minima ta' Lm5.79 fil-ġimgħa, li hija ekwivalenti għal 10 fil-mija tal-Paga Minima Nazzjonali. Din twassal biex ħafna nies li jixtiequ jaħdmu *part-time* ma jarawhiex li tirrendilhom.

Biex jindirizza d-diffikultajiet ta' min jaħdem *part-time* f'dan il-Baġit, il-Gvern iddeċieda li mill-1 ta' Jannar 2007 se jaġġusta l-bolla ta' mpjegati li jaħdmu tmien siegħat jew aktar għal 10 fil-mija ta' kemm ikunu qed jaqilgħu minn dak ix-xogħol.

Din ir-rata ta' bolla pro-rata tkun tintitola lill-kontributor għall-benefiċċji kontributorji pro-rata. B'dawn il-miżuri, il-Gvern ikun qed itaffi l-piż fuq il-ħaddiem u jsaħħaħ is-settur tax-xogħol *part-time*. Huwa kkalkulat li din il-miżura ser tnaqqas id-đhul tal-Gvern b'madwar miljun lira.

Il-Gvern iqis din il-miżura bhala pass ieħor fir-riforma li hemm bżonn biex ix-xogħol *part-time* jirrendi aktar. Id-diskussjonijiet li jmiss jikkonċernaw il-kontribuzzjoni tas-sigurta' soċjali li jħallas min jimpjega impjegati *part-time*. Din id-diskussjoni trid tikkonsidra wkoll l-obligi ta' min jimpjega lejn l-impjegati tiegħu li jkunu qed jaħdmu bejn 8 siegħat u 19-il siegħa fil-ġimgħa.

Miżuri biex ighinu lill-familja fir-responsabilitajiet tagħha

Il-Gvern huwa konxju li ħafna aktar nisa u rġiel qed jagħmlu l-għażla li jaħdmu barra d-dar. Din l-għażla tfisser sfidi ġodda għal familja biex tilqa' għar-responsabilitajiet tagħha bhala familja f'bilanċ mar-responsabilitajiet tax-xogħol. F'dan il-baġit, il-Gvern ser jieħu numru ta' miżuri biex ighinu lill-familja fir-responsabilitajiet tagħha.

L-ewwel, il-Gvern iddeċieda li jestendi dawk il-miżuri tas-Servizz Pubbliku favur il-familja għas-Settur Pubbliku kollu. B'din il-miżura ser jibbenifikaw mat-tlettax-il elf impjegat tas-Settur Pubbliku.

It-tieni, il-Gvern ser jippermetti ġenituri li jnaqqsu Lm400 mill-ammont taxxabbli biex jagħmel tajjeb għal parti mill-ispejjeż li jsiru f'servizzi ta' *childcare* liċenzjati.

It-tielet, f'dawk il-każijiet fejn minn jimpjegga jhallas lill-impjegati tiegħu għal spejjeż relatati ma' servizzi ta' *childcare*, dawn l-ispejjes jiġu konsidrati bħala spejjes ta' l-intrapriża u għalhekk deducibli mid-dhul taxxabbli.

Ir-raba', f'dawk il-każijiet fejn impjegati ikunu qed jirċievu h̄las minn min jimpjeghom għal spejjeż relatati ma' servizzi ta' *childcare*, dan il-h̄las mhux ser jibqa' kkunsidrat bħala *fringe benefit* f'idejn l-impjegat u għalhekk mhux ser ikun aktar taxxabbli.

Ma' dawn il-miżuri, il-Gvern ser ikompli jgħin b'finanzi u b'pariri tekniċi s-servizzi eżistenti ta' h̄arsien tat-tfal biex itejbu l-operat tagħhom. Ser jitkomplew ukoll programmi varji għall-istess skop li huma finanzjati mill-Fond Soċjali Ewropew.

Revizjoni fil-Bands tat-Taxxa

L-istudju tal-Kummissjoni għar-Revizjoni tat-Taxxa wera biċ-ċar li l-Gvern m'għandux ibiddel ir-rati tat-taxxa. Madanakollu, il-Gvern għandu jikkunsidra kif jaġġusta l-*bands* tat-taxxa halli nagħtu inċentiv akbar lil min irid jaħdem tassew.

Iddeċidejna, wara analiżi dettaljata, li nbiddlu l-istruttura preżenti tal-*bands* tat-taxxa biex inħajru lil min irid jaħdem. L-għan ewlieni wara din il-bidla hu li nnaqqsu d-dizinċentiv li hemm llum għal min irid jaħdem aktar. Illum għandna min jirrifjuta li jagħmel is-sahra għax jaħseb li se jkollu jhallas rata ta' taxxa oghla milli jekk imur jagħmel part-time bil-15 fil-mija.

Din il-bidla se tfisser tnaqqis ta' madwar Lm12-il miljun fid-dhul tal-Gvern mit-taxxa tad-dhul.

Tabelli 19 u 20 juru l-faxex godda għall-komputazzjoni kongunta u komputazzjoni separata rispettivament:

Tabella 19

**Rati Riveduti tat-Taxxa fuq id-Dhul ta' koppja
mizzewġa li tagħmel dikjarazzjoni kongunta**

Rati Preżenti		Rati Riveduti	
Dhul sa	Rata	Dhul sa	Rata
0 - 4300	0	0-4500	0
4301 - 6000	15	4501-8000	15
6001 - 7250	20		
7251 - 8500	25	8001-10000	25
8501 - 10000	30		
10000+	35	10000+	35

Tabella 20

**Rati Riveduti tat-Taxxa fuq id-Dhul ta'
dikjarazzjoni separata**

Rati Preżenti		Rati Riveduti	
Dhul sa	Rata	Dhul sa	Rata
0 - 3100	0	0-3250	0
3101 - 4100	15	3251-5500	15
4101 - 5000	20		
5001 - 6000	25	5501-6750	25
6001 - 6750	30		
6751+	35	6751+	35

Bil-bidla li qiegħed inħabbar illum, f'każ ta' komputazzjoni kongunta, l-ammont mhux taxxabbli fl-ewwel kategorija se jogħla b'Lm200 għal Lm4,500. Biex tassew nincentivaw lil min irid jaħdem, il-*band* tad-dħul intaxxata bi 15 fil-mija, se tiġi estiża b'Lm2,000 minn Lm6,000 għal Lm8,000; b'hekk tispicċa r-rata ta' 20 fil-mija. Il-*band* ta' 25 fil-mija se togħla b'Lm750 u tiġi estiża sa Lm10,000 biex b'hekk tispicċa r-rata ukoll ta' 30 fil-mija.

Koppja li ma taqlax aktar minn Lm8,000 fis-sena, b'din ir-riforma se tiffiranka sa Lm168 fis-sena f'taxxa fuq id-dħul. Jekk taqla bejn Lm8,000 u l-Lm10,000, din il-familja se tibbenifika minn tnaqqis fit-taxxa ta' bejn Lm168 u Lm243 fis-sena.

F'każ ta' komputazzjoni separata, l-ammont mhux taxxabbli se jogħla b'Lm150 għal Lm3,250. Biex tassew nincentivaw lil min irid jaħdem, il-*band* tad-dħul intaxxata bi 15 fil-mija, se tiġi estiża b'Lm1,400 għal Lm5,500. B'hekk tispicċa r-rata ta' 20 fil-mija. Il-*band* ta' 25 fil-mija se togħla b'Lm1,750, u tiġi estiża sa Lm6,750 biex b'hekk tispicċa r-rata ta' 30 fil-mija.

Persuna mhux miżżewġa li taqla' bejn Lm4,500 u Lm5,500 fis-sena, se tiffiranka bejn Lm43 u Lm118. Min jaqla' bejn Lm5,500 u Lm7,000 ser jiffiranka bejn Lm118 u Lm143 fis-sena. Dan ifisser li koppji li bejniethom jaqilgħu bejn Lm11,000 u Lm14,000, u li jagħzlu komputazzjoni separata, se jiffirankaw bejn Lm236 u Lm286.

Il-messaġġ hu ċar. Il-Gvern jemmen li taxxa medja ta' 15 fil-mija sa massimu ta' 25 fil-mija huwa kontribut raġonevoli għall-ħtiġijiet finanzjarji tal-pajjiż. Mhux eskluż li jekk il-miri finanzjarji jkomplu jintlaħqu u l-ekonomija tassew tirrispondi b'mod pożittiv għal din il-miżura, il-Gvern ikompli b'din ir-riforma u jibda japplika r-rata ta' 35 fil-mija aktar tard minn kif inhi bħalissa.

Fil-bidla li se nwettqu fuq il-*bands* ta' dawk li jagħmlu l-komputazzjoni separata u dawk li jgħixu waħedhom, qed tipprowa tilhaq l-istess għan, dak li tincentiva lil min irid jaħdem.

Tabelli 21 u 22 jindikaw l-impatt pozittiv tal-*bands* il-godda.

Tabella 21: Komputazzjoni Kongunta

Komputazzjoni Kongunta	
Dħul	Tnaqqis fit-Taxxa
0-4300	0
4500	30
5000	30
5500	30
6000	30
6500	55
7000	80
7500	118
8000	168
8500	168
9000	193
9500	218
10000	243
10500+	243

Tabella 22: Komputazzjoni Kongunta

Komputazzjoni Separata	
Dħul	Tnaqqis fit-Taxxa
0-3100	0
3250	23
3500	23
4000	23
4500	43
5000	68
5500	118
6000	118
6500	143
7000	143
7500	155

Hadna wkoll id-deċiżjoni li l-ħlas ta' rifiżjonijiet li d-Dipartiment tat-Taxxi Interni għandu jagħti lil diversi individwi u kumpaniji għas-snin l-imghoddija ma jibqgħux ikunu posposti aktar għal żmien indefinit. Għalhekk, matul is-sena d-dieħla, kull min għandu jieħu xi ħlas lura tat-taxxa se jkun infurmat bl-ammont li għandu jieħu u kif se jithallas. L-ammonti dovuti għandhom jithallsu fiż-żmien stipulat. Il-medja prevista tkun ta' 12-il xahar u tasal sa massimu ta' 36 xahar fejn l-ammonti huma sostanzjali. Id-dipartiment se jintrabat li jhallas imghax ta' 1 fil-mija fix-xahar. B'hekk ikun ittieħed pass ieħor li ma jhallix lil kulmin ħallas xi taxxa żejda fil-ghama.

Għajnuna Supplimentari

B'seħħ mill-1 ta' Jannar 2007, il-Gvern qed iżid ir-rata tal-benefiċċju supplimentari kemm għal koppja miżżewġa kif ukoll għal persuna weħidha. Dan il-benefiċċju jipprovdi dħul addizzjonali għal min id-dħul tiegħu huwa baxx u ma jibbenifikax mill-*Allowance* tat-Tfal. Għall-koppja miżżewġa, dan il-benefiċċju se jiżdied b'minimu ta' Lm15 fis-sena u b'massimu ta' Lm20 fis-sena skond id-dħul tal-koppja. Għall-persuna weħidha, dan il-benefiċċju se jiżdied b'minimu ta' Lm12.50 fis-sena u b'massimu ta' Lm15 fis-sena dejjem skond id-dħul tal-persuna. Huwa stmat li dan l-aġġustament se jfisser żieda ta' Lm250,000 fis-sena fuq dan il-benefiċċju għas-sena 2007.

Taxxa fuq l-ivvjagġar bl-ajru

Issa li se nkunu lhaqna l-miri finanzjarji tagħna u fl-isfond tal-miżuri tat-taxxa li għadni kif ħabbart, b'effett mill-1 ta' Ġunju 2007, se nneħħu l-Lm10 mit-taxxa tal-ivvjagġar li konna daħħalna f'Awwissu tas-sena li għaddiet.

Pensjoni tad-Dizabilità Severa

Fil-Baġit ta' sentejn ilu, konna hadna l-miżura li meta żewġ persuni b'dizabilità li jkunu qed jirċievu l-pensjoni tad-dizabilità severa jiżżewġu, dawn ma jtilfuhix. Naf personalment li din il-miżura diġa' għamlet differenza fil-ħajja tan-nies. Se nimxu pass ieħor: persuna b'dizabilità li tkun qed tirċievi l-pensjoni tad-dizabilità severa u tiżżewweġ persuna mhux b'dizabilità ma titlifx il-pensjoni minħabba d-dħul ta' min tiżżewweġ fl-ewwel hames snin taż-żwieġ. B'din il-miżura, il-pensjoni tad-dizabilità severa tkompli tkun ta' għajnuna finanzjarja għall-persuna konċernata fl-ewwel hames snin taż-żwieġ.

Pensjoni tar-Romol

Fil-konsultazzjoni wiesa' li saret qabel dan il-Baġit, kelli x-xorti li niltaqa' ma' żewġ sitwazzjonijiet ta' persuni romol li spjegawli kif il-Baġit jista' jkun ta' għajjnuna għalihom. Armla ta' tliet itfal li spiċċaw l-edukazzjoni sekondarja spjegatli li kien ser ikollha tnaqqas is-sieġhat li taħdem biex ma taqlax aktar mill-paga minima għax inkella kienet titef il-pensjoni tar-romol. U dan fiż-żmien meta l-ispejjeż tat-tfal tagħha kienu jizdiedu aktar ma jikbru. Armla oħra kelmitni fuq il-fatt li xtaqet terġa' tizzewweġ imma li meta tizzewweġ kienet titef il-pensjoni tagħha. Il-Gvern sema' dawn l-istejjer u ddeċieda li f'dan il-Baġit nirrangaw din is-sitwazzjoni. B'seħħ mill-1 ta' Jannar 2007, armla jew armel b'pensjoni tar-romol jibqgħu ntitolati għal rata fissa ta' din il-pensjoni meta jaqilgħu aktar mill-paga minima u fl-ewwel hames snin taż-żwieġ.

Taxxa fuq Dokumenti u Trasferimenti

Se nemendaw it-taxxa fuq dokumenti u trasferimenti skond kif spjegat f'Tabella 23 sabiex ngħinu lill-koppji meta jirtu mingħand xulxin.

Tabella 23

Illum meta persuna taret propjeta li kienet ir-residenza tal-persuna li minnha origina t-trasferiment, l-ewwel Lm10,000 tal-valur tal-propjeta huma eżenti mit-taxxa. Qegħdin nestendu dan il-valur għal Lm15,000.

Fl-istess waqt, jekk il-persuna li taret il-propjeta kif insemmi hawn fuq tkun tgħix mal-persuna li minnha origina t-trasferiment, din il-persuna thallas ir-rata konċessjonarja ta' 3.5 fil-mija, minflok il-5 fil-mija fuq it-tieni Lm10,000. Din ir-rata konċessjonarja ta' 3.5 fil-mija issa se tapplika fuq it-tieni Lm15,000.

Hemm regola oħra li meta persuna tkun tgħix fil-fond li taret u li fih ma tkunx tgħix il-persuna li minnha origina t-trasferiment, l-ewwel Lm20,000 tal-valur tal-propjeta tattira r-rata ta' 3.5 fil-mija minflok 5 fil-mija. Din l-Lm20,000 se tkun estiża għal Lm30,000 tal-valur tal-propjeta.

Securitisation

Hawn ammont ta' nies li ilhom jistennew snin twal sabiex jithallsu mill-Gvern wara l-esproprijazzjoni ta' l-art tagħhom. Il-Gvern, permezz tal-ligi tas-Securitisation, kif spjegat f'Tabella 24, ser iwaqqaf fond ta' Lm20 miljun sabiex jinqatgħu aktar malajr dawn il-pendenzi.

Tabella 24: Fond tal-Propjetà

Bhalissa għandna numru kbir ta' persuni li għadhom qed jistennew kumpens għal dik l-art li ttehditilhom mill-Gvern għal skopijiet pubbliċi.

Illum, il-ligi tas-*Securitisation* qed toffrilna opportunità ġdida biex il-Gvern jonora l-obbligi tiegħu ħafna aktar qabel milli kieku nibqgħu għaddejjin bil-prattiċi ta' dawn l-aħħar snin.

Tajjeb ngħid li dawn il-kredituri diġà sar provvedimenti għalihom matul is-snin u, għaldaqstant, dak li qed nipproponi f'dan il-Baġit mhu se jkollu l-ebda mpatt fuq id-dhul tal-Gvern, billi għandu jitqies biss bhala finanzjament skond ir-regoli tal-*European System of Accounts* (ESA) tal-1995.

Matul is-sena d-dieħla, il-Gvern se jpoġġi numru ta' propjetajiet tiegħu ġewwa fond, amministrat minn istituzzjoni finanzjara li se tintagħżel wara li ssir sejha għall-offerti, u li se tkun ikkwotata fuq il-Borża ta' Malta.

Il-Fond għandu joffri lil dawn il-kredituri tal-Gvern, *bonds* li jimmatraw wara ghaxar snin b'rata ta' imghax. L-akbar vantaġġ ta' din l-iskema hi li min ikun irid jillikwida dan l-investment jew jissellef fuqu, ikun jista' jagħmel dan billi jew ibiegħ *l-bonds* fuq il-Borża ta' Malta jew inkella juża l-istess *bond* sabiex jagħmel tajjeb għal self ieħor. Il-partecipazzjoni f'dawn il-*bonds* se ssir b'offerta, iżda min għandu jieħu minghand il-Gvern fuq propjetà esproprijata se jinghata priorità bi preferenza għall-mijiet ta' sidien żgħar li ilhom jistennew snin twal għall-kumpens dovut.

Id-dokument tat-twaqqif ta' dan il-fond, stmat b'valur ta' Lm20 miljun, se jorbot lill-istituzzjoni finanzjarja bi proceduri ta' trasparenza u kontabbilità, fuq kif tista' tiddisponi mill-propjetà fil-fond, l-obbligi tagħha ta' ħlas, l-imghax annwali lill-*bond holders* u l-kapital meta jagħlqu *l-bonds* wara ghaxar snin.

Kumpens għall-Għoli tal-Ħajja

Iż-żieda għall-għoli tal-ħajja din is-sena, kif maħduma fuq ir-rata tal-inflazzjoni li toħroġ mill-Indiċi tal-Prezzijiet bl-Imnut, għandha tkun ta' Lm2.25 fil-gimgha.

Bhal daż-żmien sena konna għaddejjin minn ċirkostanzi speċjali bħala riżultat taż-żieda qawwija fil-prezzijiet taż-zejt. Dakinhar konna bassarna li bħala riżultat ta' dan, l-għoli tal-ħajja għal din is-sena kien se jkun kemmxajn oghla. Sabiex jagħmel tajjeb għal dan, fil-Bagit tas-sena li għaddiet, il-Gvern ta żieda ta' 50 ċenteżmu mill-kumpens għall-għoli tal-ħajja ta' din is-sena bil-quddiem. Dan l-ammont ta' 50 ċenteżmu huwa parti miż-żieda ta' Lm2.25 imsemmija hawn fuq.

Harsitna 'l Quddiem

Mr. Speaker.

Dan huwa Baġit li bhall-Baġit tas-sena li għaddiet ma jagħmel ebda zidiet fit-taxxi. Jimxi pass ieħor b'aġġustamenti tat-taxxa fuq id-dhul biex jippremja lil min jaħdem. Huwa Baġit li jsaħħaħ il-partecipazzjoni tal-mara fis-soċjetà Maltija. Huwa Baġit li minnu se jgawdu il-familji Maltin kollha.

Meta ngħidu li flimkien rridu nibnu ġejjieni fis-sod għal uliedna ma nkunux qed nitkellmu dwar xi haġa fil-bogħod.

Il-ġejjieni jibda llum għax jissawwar b'dak li nagħmlu jew ma nagħmlux mil-lum. Ma nistgħux nitfgħu fil-ġenb il-problemi li għandna llum għax ngħidu li fadal iż-żmien. Il-Gvern insista li jiffaċċja l-problema tal-pensjonijiet illum biex uliedna ma jigux iffaċċjati bi krizi għada.

Hekk jistenna l-poplu Malti minn tmexxija serja.

Il-Baġit li ipprezentajt illum huwa ġebli fil-binja li flimkien irridu ntellgħu għal ġejjieni fis-sod. Kull miżura li qed nieħdu rridu nanalizzawha f'dan id-dawl: Kemm tgħin biex waqt li llum ikun tajjeb, għada jkun aħjar?

Id-dinja li uliedna se jkunu jgħixu fiha għaxar, hmistax, għoxrin sena oħra se tkun differenti mid-dinja li fiha qed ngħixu llum. Kif se tkun eżatt hadd ma jaf. Tiddependi hafna minna llum. Iżda fil-ħżuż li qed jifasslu llum, nistgħu nilmħu l-qafas ta' l-istampa t'għada li qed tissawwar.

Se jkollna dinja dejjem aktar dominata mit-teknoloġija ta' l-informazzjoni. Irridu niżguraw li t-teknoloġija tkun għas-servizz tal-bniedem u mhux bil-maqlub. It-teknoloġija trid titfassal fuq ix-xbieha tal-bniedem u mhux il-bniedem fuq ix-xbieha tat-teknoloġija. L-investment qawwi li qed nagħmlu fl-edukazzjoni ta' uliedna jagħtihom iċ-ċavetta biex jifgħu l-

bibien tal-gejjieni, jahkmu u mhux jinhakmu mill-possibilitajiet li se toffri din id-dinja.

Irridu nassiguraw irwiehna li dawk fost uliedna li ghal xi raguni, ma jkunux jistghu jahkmu l-possibilitajiet il-godda, ma jaqghux fil-gebn tas-soċjetà u jaqghu lura. Dawn uliedna wkoll u rridu inwiežnuhom biex id-dinjità tagħhom qatt ma tkun imkasbra. U huma wkoll jilhq u l-milja tagħhom.

Fid-dinja tal-gejjieni, s-soċjetà se tibqa' tkun aktar importanti mill-iStat. F'din is-soċjetà, jingħataw aktar u aktar importanza u setgħa l-organizzazzjonijiet mhux governattivi li jiffurmaw is-soċjetà ċivili. Irridu nsibu l-mod kif inkomplu nsahhu l-isforzi ta' dawn l-organizzazzjonijiet. Flimkien ma' l-iStat huma joħolqu soċjetà mibnija fuq nisgà ta' komunikazzjoni li tassew tisthoqq lil uliedna u li tissodisfa l-htigijiet u l-hiliet varji tagħhom.

Fil-bini ta' gejjieni fis-sod ghal uliedna hemm post importanti wkoll ghal min ma jaqbilx mal-politika tagħna. Id-diskussjoni dwar soluzzjonijiet alternattivi ghal dak li jagħmel il-Gvern u ghal dak li qed jipproponi f'dan il-Baġit, isahhaħ il-gejjieni ta' uliedna. Hemm affarijiet li ma jimpurtax li ma naqblux dwarhom. Imma hemm hwejjeġ oħra li jehtieġu li kulhadd, inkluz l-Oppożizzjoni, niġbdu l-istess linja. Nemmen li l-poplu tagħna huwa għatxan li jarana naħdmu aktar flimkien. Jehtieġ li naħdmu aktar flimkien biex uliedna jkollhom gejjieni fis-sod.

Aħna lkoll familja waħda u huwa biss bhala familja waħda li nistghu nikbru aktar b'sahhitna.

L-aħhar kelma. Uliedna jkollhom gejjieni fis-sod jekk aħna, il-Maltin u l-Għawdxin tal-lum, ikollna fiduċja fina nfusna u fil-hiliet tagħna. Flimkien diġa mxejna hafna u rbaħna kemm-il sfida. Flimkien nibnu gejjieni aħjar għalina u gejjieni fis-sod ghal uliedna.

STATEMENT NR. A

DHUL 2006 : ESTIMU RIVEDUT IMQABEL MA' L-ESTIMU APPROVAT

SORS	ESTIMU	ESTIMU	BIDLA	BIDLA	RIMARKI
	APPROVAT	RIVEDUT	+	-	
	Lm	Lm	Lm	Lm	
DHUL MIT-TAXXI					
Diretti - Taxxa tad-Dhul	242,100,000	250,244,000	8,144,000	-	Dhul aktar milli kien previst mill- <i>final settlement system</i> .
Sigurta' Soċjali	193,800,000	209,800,000	16,000,000	-	Iżjed dhul milli kien mistenni minn kontribuzzjonijiet mħallsa minn haddiema mal-privat u minn dawk li jahdmu għal rashom; terz mill ammont jirrapreżenta kontribuzzjoni mill-iStat.
Indiretti - Dwana u Sisa	72,290,000	73,190,000	900,000	-	Iżjed dhul milli kien previst mid-dazji ta' importazzjoni.
Liċenzji, Taxxi u Multi	94,891,000	94,816,000	-	75,000	
Taxxa fuq il-Valur Miżjud	182,200,000	174,300,000	-	7,900,000	Mistenni anqas dhul milli kien previst
	785,281,000	802,350,000	25,044,000	7,975,000	

STATEMENT NRU. A

DHUL 2006 : ESTIMU RIVEDUT IMQABEL MA' L-ESTIMU APPROVAT

SORS	ESTIMU	ESTIMU	BIDLA	BIDLA	RIMARKI
	APPROVAT	RIVEDUT	+	-	
	Lm	Lm	Lm	Lm	
Drittijiet ta' Uffiċċju	20,313,000	18,957,000	-	1,356,000	Anqas dhul milli kien previst minn drittijiet imposti mill- <i>WasteServ.</i>
Hlas lura lid-Dipartimenti	10,171,000	10,843,000	672,000	-	
Korporazzjonijiet Pubbliċi	2,733,000	2,233,000	-	500,000	Mhux mistenni li l- <i>Malta Maritime Authority</i> tgħaddi profitti lill-Gvern matul l-2006..
Bank Ċentrali ta' Malta	10,000,000	10,000,000	-	-	Il-profitti attwali għas-sena 2005 li ġew mghoddija lill-Gvern.
Kera	9,400,000	9,420,000	20,000	-	
Profitti minn Investimenti	1,800,000	6,200,000	4,400,000	-	Żieda minhabba li profitti/ <i>dividends</i> aktar milli kienu previsti ġew mghoddija lill-Gvern mill- <i>Maltacom</i> u l- <i>Bank of Valletta</i> .
Hlas lura u nteressi fuq self mogħti mill-Gvern	77,000	77,000	-	-	
Għotjiet Barranin	82,574,000	75,966,000	-	6,608,000	Il-biċċa l-kbira tal-fondi taht il-V Protokoll Finanzjarju Taljan kienu ġew miġbuda fl-2005.
Dhul mixxellanju	29,197,000	29,938,000	741,000	-	Dhul aktar milli kien previst minn dhul mixxellanju.
DHUL TOTALI MINN DHUL IEHOR	166,265,000	163,634,000	5,833,000	8,464,000	
TOTALI TA' DHUL RIKORRENTI	951,546,000	965,984,000	30,877,000	16,439,000	

STATEMENT NR. A

DHUL 2006 : ESTIMU RIVEDUT IMQABEL MA' L-ESTIMU APPROVAT

SORS	ESTIMU	ESTIMU	BIDLA	BIDLA	RIMARKI
	APPROVAT	RIVEDUT	+	-	
	Lm	Lm	Lm	Lm	
DHUL MHUX ORDINARJU					
Dhul minn bejgh ta' ishma	136,000,000	74,200,000	-	61,800,000	Il-programm ta' privatizzazzjoni tal-Gvern għall-2006.
<i>Sinking Funds</i> ta' self lokali kkonvertit	10,400,000	10,400,000	-	-	
Self Lokali	0	0	-	-	
Self Barrani	0	0	-	-	
DHUL TOTALI MINN DHUL MHUX ORDINARJU	146,400,000	84,600,000	0	61,800,000	
DHUL GLOBALI	1,097,946,000	1,050,584,000	30,877,000	78,239,000	

STATEMENT B

NEFQA RIKORRENTI 2006: ESTIMU RIVEDUT IMQABEL MA' L-ESTIMU APPROVAT

VOT	ESTIMU	ESTIMU	BIDLA		RIMARKI
	APPROVAT	RIVEDUT	+	-	
	Lm	Lm	Lm	Lm	
1 Uffiċċju tal-President	749,000	739,000		10,000	
2 Kamra tad-Deputati	1,186,000	1,201,000	15,000		
3 Uffiċċju ta' l-Ombudsman	180,000	180,000			
4 Uffiċċju Nazzjonali tal-Verifika	850,000	850,000			
5 Uffiċċju tal-Prim Ministru	7,711,000	7,986,000	275,000		Nefqa akbar mill-istima originali fil-kategoriji tal-Operat u Manutenzjoni u tal-Kontribuzzjonijiet lill-Entitajiet tal-Gvern tittaffa' b'nefqa anqas milli kienet mistennija fil-kategorija tal-Pagi u Salarji.
6 Kummissjoni dwar is-Servizz Pubbliku	157,000	157,000			
7 Forzi Armati ta' Malta	13,320,000	13,945,000	625,000		Nefqa akbar milli prevista prinċipalment fil-programm tat- <i>Third Country Nationals</i> u fil-kategorija tal-Operat u Manutenzjoni li tpatti għaliha nefqa anqas mill-istima originali fil-kategorija tal-Pagi u Salarji.
8 Informazzjoni	607,000	607,000			
9 Stamperija tal-Gvern	594,000	564,000		30,000	
10 Uffiċċju Elettorali	1,159,000	1,293,000	134,000		Nefqa akbar milli prevista prinċipalment fil-programm tal- <i>Electional Commission Activities</i> .

~ iv ~

STATEMENT B

NEFQA RIKORRENTI 2006: ESTIMU RIVEDUT IMQABEL MA' L-ESTIMU APPROVAT

VOT	ESTIMU	ESTIMU	BIDLA		RIMARKI
	APPROVAT	RIVEDUT	+	-	
	Lm	Lm	Lm	Lm	
11 Ministeru tal-Gustizzja u l-Intern	3,529,000	3,814,000	285,000		Nefqa akbar mill-istima originali fil-kategoriji tal-Pagi u Salarji u tal-Programmi u Inizjattivi (fil-biċċa l-kbira fid- <i>Detention Service</i> u <i>Third Country Nationals</i>) tittaffa' b'nefqa anqas milli kienet mistennija fil-kategorija tal-Kontribuzzjonijiet lill-Entitajiet tal-Gvern.
12 Servizz Ġudizzjarju	3,748,000	3,821,000	73,000		Nefqa akbar mill-istima originali fil-kategoriji tal-Operat u Manutenzjoni u tal-Programmi u Inizjattivi tittaffa' b'nefqa anqas milli kienet mistennija fil-kategorija tal-Pagi u Salarji.
13 Gvern Lokali	11,282,000	11,505,000	223,000		Nefqa akbar mill-istima originali fil-kategorija tal-Pagi u Salarji minhabba impjegati miġjuba mill-Korporazzjoni tas-Servizzi tal-Ilma.
14 Pulizija	16,467,000	16,720,000	253,000		Nefqa akbar mill-istima originali fil-kategoriji tal-Pagi u Salarji u tal-Operat u Manutenzjon prinċipalment minhabba <i>Utilities</i> u <i>Transport</i> .
15 Servizzi Korrettivi	2,782,000	2,826,000	44,000		
16 Protezzjoni Ċivili	1,418,000	1,444,000	26,000		
17 Taqsima Propjeta' tal-Gvern	1,929,000	1,882,000		47,000	
18 Divizjoni tar-Registru Pubbliku u ta' l-Artijiet	1,110,000	1,174,000	64,000		Hu mistenni li n-nefqa fil-kategorija tal-Operat u Manutenzjoni ser tkun akbar minn dik maħsuba.

~ v ~

STATEMENT B

NEFQA RIKORRENTI 2006: ESTIMU RIVEDUT IMQABEL MA' L-ESTIMU APPROVAT

VOT	ESTIMU	ESTIMU	BIDLA		RIMARKI
	APPROVAT	RIVEDUT	+	-	
	Lm	Lm	Lm	Lm	
19 Ministeru tal-Finanzi	28,366,000	29,324,000	958,000		Nefqa akbar minn dik kalkulata, prinċipalment minhabba Kontribuzzjonijiet tal- <i>EU Own Resources</i> tittaffa' b' infiq anqas taht Programmi tal- <i>EU Pre-Accession</i> .
20 Teżor	5,701,000	3,560,000		2,141,000	In-nefqa fil-kategorija <i>Salaries and Wages Adjustments</i> se tkun anqas minn dik kalkulata.
21 Pensjonijiet	32,834,000	32,034,000		800,000	L-ammont ivvutat taht <i>Pensions, Allowances and Gratities</i> mhux se jintefaq kollu sa l-ahhar tas-sena.
23 Taxxi Interni	5,907,000	11,398,000	5,491,000		Nefqa akbar milli prevista taht <i>Repayment of Income Tax</i> se tittaffa' b' infiq anqas fil-kategorija tal-Pagi u Salarji.
24 Dwana	5,545,000	5,255,000		290,000	In-nefqa fil-kategoriji tal-Pagi u Salarji u tal-Programmi u Inizjattivi se tkun inqas minn dik prevista.
25 V.A.T.	3,062,000	2,994,000		68,000	In-nefqa fil-kategorija tal-Pagi u Salarji se tkun inqas minn dak li kien mistenni.
26 Kuntratti	493,000	460,000		33,000	
27 Politika Ekonomika	461,000	413,000		48,000	

STATEMENT B

NEFQA RIKORRENTI 2006: ESTIMU RIVEDUT IMQABEL MA' L-ESTIMU APPROVAT

VOT	ESTIMU	ESTIMU	BIDLA		RIMARKI
	APPROVAT	RIVEDUT	+	-	
	Lm	Lm	Lm	Lm	
28 Ministeru ta' l-Edukazzjoni, Żgħażaġh u Xogħol	44,419,000	45,147,000	728,000		Nefqa akbar milli kienet kalkulata, prinċipalment taht <i>ie-Church Schools</i> li tpatti għaliha nefqa anqas <i>fitems</i> ohra fil-kategorija tal-Programmi u Inizjattivi.
29 Edukazzjoni	51,442,000	52,124,000	682,000		Nefqa akbar fil-kategorija tal-Pagi u Salarji, fil-biċċa l-kbira taht <i>l-Allowances</i> , u fil-kategorija tal-Operat u Manutenzjoni, primarjament taht Materji u Provvisti u Trasport.
30 Impjegi u Relazzjonijiet Industrijali	592,000	557,000		35,000	
31 Libreriji u Arkivji	690,000	665,000		25,000	
32 Ministeru għat-Turiżmu u Kultura	4,978,000	4,979,000	1,000		
33 Ministeru għall-Kompetittività u l-Komunikazzjoni	4,633,000	4,555,000		78,000	Nefqa akbar fis-Servizzi Kuntrattwali se tittaffa b' nefqa anqas taht il- <i>Public Service Obligations</i> . Barra minn hekk, l-ammont ivvutat taht il- <i>Pre-Accession Programmes</i> mhux ser jintefaq kollu sa l-ahħar tas-sena.
34 Kummerċ	4,010,000	2,766,000		1,244,000	L-ammont ivvutat għas-Sussidji tal-Ikel mhux ser jintefaq kollu sa l-ahħar tas-sena.
35 Konsumatur u Kompetizzjoni	560,000	499,000		61,000	Hu mistenni li n-nefqa fil-kategorija tal-Pagi u Salarji se tkun anqas mill-istima originali.

STATEMENT B

NEFQA RIKORRENTI 2006: ESTIMU RIVEDUT IMQABEL MA' L-ESTIMU APPROVAT

VOT	ESTIMU	ESTIMU	BIDLA		RIMARKI
	APPROVAT	RIVEDUT	+	-	
	Lm	Lm	Lm	Lm	
36 Avjazzjoni Civili	567,000	561,000		6,000	
37 Ministeru tar-Rizorsi u l-Infrastruttura	17,845,000	17,210,000		635,000	Hu mistenni li n-nefqa prevista originarjament fil-kategorija tal-Pagi u Salarji se tkun anqas sa l-aħħar tas-sena.
38 Ministeru għal Ghawdex	20,672,000	20,893,000	221,000		Nefqa akbar milli prevista fil-kategoriji tal-Pagi u Salarji, Operat u Manutenzjoni u Programmi u Inizjattivi.
39 Ministeru tas-Sahha, l-Anzjani u Kura fil-Komunita'	79,637,000	82,032,000	2,395,000		Nefqa akbar milli prevista fil-kategorija tal-Pagi u Salarji (prinċipalment taht <i>Staff - Salaries and Wages</i> u <i>Social Security Contributions</i>), fil-kategorija tal-Operat u Manutenzjoni (primarjament taht <i>Utilities</i>), fil-kategorija tal-Programmi u Inizjattivi (il-biċċa l-kbira <i>Medicini</i> u <i>Surgical Materials</i>) u fil-Kontribuzzjonijiet lill-Entitajiet tal-Gvern.
40 Anzjani u Kura fil-Komunita'	15,706,000	15,863,000	157,000		Nefqa akbar milli kalkulata fil-kategorija tal-Operat u Manutenzjoni (prinċipalment taht <i>Utilitajiet</i>), ser tittaffa b' infiq anqas fil-kategorija tal-Pagi u Salarji.
41 Ministeru għall-Investment, Indusrija u Teknoloġija ta' l-Infommazzjoni	40,533,000	37,704,000		2,829,000	In-nefqa fil-kategoriji tal-Programmi u Inizjattivi u tal-Kontribuzzjonijiet lill-Entitajiet tal-Gvern se tkun anqas minn dik kalkulata.

STATEMENT B

NEFQA RIKORRENTI 2006: ESTIMU RIVEDUT IMQABEL MA' L-ESTIMU APPROVAT

VOT	ESTIMU	ESTIMU	BIDLA		RIMARKI
	APPROVAT	RIVEDUT	+	-	
	Lm	Lm	Lm	Lm	
42 Ministeru ta' l-Affarijiet Rurali u l-Ambjent	26,817,000	25,988,000		829,000	Hu mistenni li n-nefqa taht dan il-Vot se tkun anqas minn dak ivvutat, l-aktar fil-kategorija tal-Programmi u Inizjattivi.
43 Ministeru ghall-Izvilupp Urban u Toroq	3,952,000	4,052,000	100,000		Hu mistenni li n-nefqa fil-kategorija tal-Kontribuzzjonijiet lill-Entitajiet tal-Gvern se tkun aktar minn dik prevista.
44 Ministeru ghall-Familja u Solidarjeta' Soċjali	7,028,000	7,474,000	446,000		Nefqa akbar milli prevista fil-kategoriji tal-Programmi u Inizjattivi (primarjament taht <i>ir-Refugee Fund</i>) u tal-Kontribuzzjonijiet lill-Entitajiet tal-Gvern, se tittaffa b' infiq anqas fil-kategorija tal-Pagi u Salarji.
45 Sigurta' Soċjali	67,093,000	73,282,000	6,189,000		Hu mistenni li n-nefqa ser tkun aktar minn dik prevista, primarjament taht l-Kontribuzzjonijiet tal-Istat tas-Sigurta' Soċjali.
46 Benefiċċji tas-Sigurta' Soċjali	227,600,000	231,664,000	4,064,000		Hu mistenni li n-nefqa ser tkun aktar minn dik kalkulata, prinċipalment fuq il-Pensjonijiet tal-Irtirar.
47 Harsien tal-Familja	442,000	417,000		25,000	
48 Djar	1,191,000	1,187,000		4,000	

STATEMENT B

NEFQA RIKORRENTI 2006: ESTIMU RIVEDUT IMQABEL MA' L-ESTIMU APPROVAT

VOT	ESTIMU	ESTIMU	BIDLA		RIMARKI
	APPROVAT	RIVEDUT	+	-	
	Lm	Lm	Lm	Lm	
49 Ministeru ta' l-Affarijiet Barranin	10,347,000	10,235,000		112,000	In-nefqa fil-kategorija tal-Operat u Manutenzjoni u taht l- <i>item</i> tal- <i>Commonwealth Heads of Government Meeting</i> se tkun anqas milli prevista.
NEFQA RIKORRENTI TOTALI	781,901,000	796,000,000	14,099,000		
22 Hlasijiet fuq Self	87,662,000	89,070,000	1,408,000		Hu mistenni li ser jithallsu aktar imghaxxijiet milli previst kemm taht l- <i>istocks</i> tal-Gvern kif ukoll taht it- <i>Treasury Bills</i> .
NEFQA RIKORRENTI TOTALI U HLASIJET FUQ SELF	869,563,000	885,070,000	15,507,000		

~ x ~

STATEMENT Ċ

NEFQA KAPITALI 2006: ESTIMU RIVEDUT IMQABBEL MA' L-ESTIMU APPROVAT

VOT	ESTIMU APPROVAT	ESTIMU RIVEDUT	BIDLA		RIMARKI
			+	-	
	Lm	Lm	Lm	Lm	
I Uffiċċju tal-Prim Ministru	1,912,000	1,908,000	-	4,000	Nefqa akbar fuq xoghlijiet f'Ċentri tat- <i>Third Country Nationals</i> u spiża anqas fuq xi proġetti ffinanzjati mill-Unjoni Ewropea.
II Ministeru tal-Ġustizzja u l-Intern	3,600,000	6,330,000	2,730,000	-	Nefqa akbar minhabba hlasijiet fuq kuntratti għall-artijiet akkwistati mill-Gvern.
III Ministeru tal-Finanzi	51,542,000	48,535,000	-	3,007,000	Dan il-Vot gie rivedut biex jinkludi fih l-infiq taht l- <i>Item</i> Xiri ta' Propjeta Barranija, li kien originarjament ipprovdut taht il-Ministeru ta' l-Affarjiet Barranin. L-ispiza fuq l-Isptar Mater Dei u l-Informatika hija mistennija tkun aktar minn dik ipprovduta, filwaqt illi l-infiq fuq proġetti ffinanzjati mill-Unjoni Ewropeja u l-kontribuzzjonijiet għat- <i>TCF Advances</i> se jkun anqas.
IV Ministeru ta' l-Edukazzjoni, Żgħażaġh u Impjieg	7,139,000	7,240,000	101,000	-	Spiza akbar mistennija fuq proġetti ffinanzjati mill-Fondi Strutturali ta' l-Unjoni Ewropea u proġetti Sportivi. Mistenni jkun hemm infiq anqas taht l- <i>EU Transition Facility</i> , <i>EU Interreg</i> u proġetti kapitali ta' l-Universita u ta' l-MCAST.
V Ministeru għat-Turizmu	11,249,000	12,384,000	1,135,000	-	Spiza għola hija mistennija fuq proġetti ffinanzjati mill-Unjoni Ewropeja kif ukoll fuq il-kontribuzzjoni mogħtija lil Awtorita' tat-Turizmu.
VI Ministeru għall-Kompetittivita' u l-Komunikazzjoni	2,172,000	1,556,000	-	616,000	Nefqa anqas mistennija fuq proġetti ffinanzjati mill-Fondi Strutturali u <i>Transition Facility</i> ta' l-Unjoni Ewropea.
VII Ministeru għar-Rizorsi u l-Infrastruttura	2,022,000	2,846,000	824,000	-	Nefqa akbar minn dik originarjament ipprovduta minhabba li gew ipprovduti aktar fondi fuq proġetti biex jigi evitat għargħar u għax-xogħolijiet ta' bini / skavar fuq is-sit ta' l-Ambaxxata l-ġdida Amerikana f' Ta' Qali

STATEMENT Ċ

NEFQA KAPITALI 2006: ESTIMU RIVEDUT IMQABEL MA' L-ESTIMU APPROVAT

VOT	ESTIMU	ESTIMU	BIDLA		RIMARKI
	APPROVAT	RIVEDUT	+	-	
	Lm	Lm	Lm	Lm	
VIII Ministeru għal-Għawdex	6,168,000	6,670,000	502,000	-	Għalkemm se jkun hemm nefqa anqas fuq il-proġett ta' l-Impjant tad-Drenagg, se jkun hemm spiża akbar fuq proġetti ffinanzjati mill-Unjoni Ewropea.
IX Ministeru tas-Saħħa, l-Anzjani u Kura fil-Komunita'	2,658,000	3,624,000	966,000	-	In-nefqa taht dan il-Vot mistennija tkun għola minhabba xogħolijiet ta' titjib fin-National Blood Transfusion Centre , u r-rilokazzjoni tal-Medical Stores .
X Ministeru għall-Investiment, Teknoloġija u l-Informatika	26,552,000	27,072,000	520,000	-	Infiq anqas fuq l-Impjant tad-Drenagg fit-Tramuntana ta' Malta li huwa ffinanzjat taht il-Fames Protokoll Taljan, fil-waqt se jkun hemm spiża akbar fuq il-Programm ta' Privatizzazzjoni, il-Capital Venture Fund u żvilupp ta' fabbriki.
XI Ministeru ta' l-Affarijiet Rurali u l-Ambjent	16,265,000	15,739,000	-	526,000	L-ispiza fuq proġetti ffinanzjati mill-Unjoni Ewropeja mistennija tkun anqas minn dik originarjament ipprovduta. Nefqa għola mistennija mill-Wasteserv Malta Ltd. kif ukoll fuq assistenza lill-bdiewa u lis-sajjieda.
XII Ministeru għall-Iżvilupp Urban u Toroq	13,111,000	14,496,000	1,385,000	-	Nefqa aktar kemm fuq proġetti ta' toroq ffinanzjati mill-Unjoni Ewropea kif ukoll dawk lokali. Mistenni jkun hemm infiq anqas fuq is-sussidju għax-xiri tal-karozzi tal-linja godda.
XIII Ministeru għall-Familja u Solidarjeta' Soċjali	2,802,000	1,851,000	-	951,000	Spiża anqas hija mistennija fuq il-kontribuzzjoni mogħtija lil Awtorita' tad-Djar, li ma kinitx meħtieġa din is-sena, u fuq is-sussidji tal-imghax fuq self għal xiri ta' djar.
XIV Ministeru ta' l-Affarijiet Barranin	1,410,000	333,000	-	1,077,000	Nefqa anqas taht l-EU Transition Facility u minhabba li l-ispiza fuq il-binja tar-Rappreżentanza Permanenti fi Brussell qed jidher taht il-Vot Kapitali tal-Ministeru tal-Finanzi.
NEFQA KAPITALI TOTALI	148,602,000	150,584,000	1,982,000		